

ایش ٹرے ہاؤز



عمران سیریز نمبر 63

الیش ٹرے ہاؤز

(تیسرا حصہ)

پیشرس

بزدل سورما سے شروع ہونے والی کہانی ایش ٹرے ہاؤز تک پہنچی ہے۔ اس میں انگلش کا انجام ملاحظہ فرمائیے۔ فی الحال میں نے اس جزیرے کو تباہی سے بچا لیا ہے۔ میرا خیال ہے کہ سستے کاغذ کی فراہمی شروع ہوتے ہی اس جزیرے کے شایان شان تباہی کا سامان کروں گا۔

فی الحال ایش ٹرے ہاؤز کے بعد کرئل فریدی اور کیپٹن حمید سے ملے گا۔

ایک صاحب نے ”ایش ٹرے ہاؤز“ پر اعتراض کرتے ہوئے تحریر فرمایا ہے کہ اردو کے ناول کا انگریزی نام نہیں چچا۔ لیکن میں سوچ رہا ہوں کہ اردو میں ریلوے اسٹیشن کو کیا کہوں۔ مرزا غالب زندہ ہوتے تو راشن کارڈ کو کیا کہتے۔ معترض صاحب نے سینما ہال کا اردو ترجمہ کیا فرمایا ہے مجھے بھی مطلع فرمائیں۔ انگریز سے اتنا تعصب نہ برتنے کہ اسی بیچارے نے جدید ترین علوم ہم تک پہنچائے ہیں۔ اردو کو پروان چڑھانے میں اس کا بھی حصہ ہے۔

اب آئیے ”دھماکہ“ کی طرف۔ اس سلسلے میں بے شمار خطوط موصول ہوئے ہیں۔ اس فلم کی کہانی کے خاص کردار ظفر الملک اور جیمسن ہیں۔ یہ کردار دراصل میں نے فلم ہی کے لئے تخلیق کئے

تھے۔ لیکن پروڈیوسر سے بعض اصولی اختلافات کی بناء پر فلم نہیں بن سکی تھی۔ پھر میں نے انہیں عمران کے حوالے کر دیا۔

بہر حال یہ ایک تجرباتی قدم ہے۔ ان دونوں کرداروں کے لئے نئے چہرے منتخب کئے گئے ہیں۔ میری تو یہی کوشش ہو گی کہ میرے پڑھنے والوں کو مایوسی نہ ہو۔

فلم ساز مولانا پہی کے بارے میں بھی کئی پڑھنے والوں نے استفسار کیا ہے۔ میری دانست میں یہ حضرت نہ تو ”مولانا“ ہیں اور نہ ”پہی“۔۔۔ پہی ازم ناکارہ پن کا دوسرا نام ہے۔ یہ کام کے آدمی ہیں اور محض ڈاڑھی رکھ لینے سے کوئی ”مولانا“ نہیں ہو جاتا۔

ویسے اگر کوئی ”مولانا“ فلم بنانے چلیں تو چاروں طرف سے ”تھو تھو“ ہونے لگے گی۔ لہذا یہ ”مولانا“ کے ساتھ ”پہی“ کا اضافہ کر کے مونچھوں پر تاؤ دیتے پھرتے ہیں۔ کوئی کچھ کہنے سننے والا نہیں۔

جیمسن کے رول کے لئے میں نے انہی کا انتخاب کیا ہے۔ مجھے یقین ہے کہ یہ اس رول کو بہتر طور پر انجام دے سکیں گے۔

اس دوران میں کچھ پڑھنے والوں نے لکھا ہے کہ ظفر الملک اور جیمسن کو پہی کیوں بنا رکھا ہے۔ ان کی خدمت میں عرض ہے کہ ایکسٹو مصلحتاً انہیں اسی بہروپ میں رکھنا چاہتا ہے تاکہ وہ اُن غیر ملکی پیوں کی نگرانی کر سکیں جو ہمارے ملک میں دوسرے ممالک کے ایجنٹوں کا رول ادا کر رہے ہیں۔ یہ دونوں ذہنی طور پر پہی نہیں ہیں!۔

ابن صفحہ

۱۲ مارچ ۱۹۷۲ء



ڈاکٹر داور کا شمار ملک کے بڑے سائنس دانوں میں ہوتا تھا۔ بنیادی طور پر وہ حکومت کے دست نگر نہیں تھے۔ انہوں نے اپنا ذاتی سرمایہ ملک میں سائنس کی ترقی و ترویج پر صرف کر دیا تھا۔۔۔ اور ان کی خدمات ہی کی بناء پر حکومت کو ان کی طرف خصوصی توجہ دینی پڑی تھی اور اب تو وہ صدر مملکت کے سائنسی مشیر بھی تھے۔ ان کی نگرانی میں فوجی نوعیت کی ایجادات پر کام ہوتا تھا۔ بے شمار آلات حرب ان کی نظر سے گذرے تھے لیکن یہ ننھا مناجاہ کن حربہ جو عمران کی وساطت سے ان تک پہنچا تھا ان کے لئے بھی ایسا ہی تھا جیسے کسی سائنس کلشن لکھنے والے کے ہوائی قلعے کی پیداوار ہو۔

”مجھے بتاؤ یہ کیا ہے۔۔۔!“ ڈاکٹر داور نے عمران کو گھورتے ہوئے پوچھا۔

”الکٹرو گس۔۔۔!“

”نام بھی میرے لئے نیا ہے۔۔۔!“

”زیر ولینڈ والے اسے الکٹرو گس ہی کہتے ہیں۔!“

”اوہ۔۔۔ لیکن تم نے ایسی چیز کو اب تک اپنی ہی ذات تک کیوں محدود رکھا۔!“

”ڈاکٹر صاحب۔۔۔ میں نے ابھی تک اسے استعمال نہیں کیا۔!“

”تمہیں چاہئے تھا کہ تم اسے ملٹری اکیڈمی آف آرمرز سرج کے حوالے کر دیتے۔!“

”اگر یہ حربہ کبھی ہمارے خلاف استعمال کیا گیا ہوتا تو ضرور ہی کرتا۔۔۔ یقین کیجئے اگر آپ

نے اس کا تجربہ کرنے کی کوشش کی تو یہ ضائع ہو جائے گا۔!“

”یہ تم کیسے کہہ سکتے ہو....؟“

”زیرو لینڈ کی ایک بڑی شخصیت کئی بار متنبہ کر چکی ہے کہ اگر اس کا تجربہ کرنے کی کوشش

نئی تو نہ صرف خود ضائع ہو جائے گا بلکہ اس پاس بھی بڑی تباہی پھیلانے لگے گی۔“

ڈاکٹر داور کے چہرے سے صاف ظاہر ہو رہا تھا کہ انہیں اس بیان پر یقین نہیں آیا۔ عمران

لمرا کر اپنے مخصوص لہجے میں بولا۔ ”آپ سوچ رہے ہوں گے کہ زیرو لینڈ والوں نے ایسی کوئی

زمیرے قبضے میں رہنے ہی کیوں دی۔“

”قدرتی بات ہے....!“

”وہ اچھی طرح سمجھتے ہیں کہ میرے پیچھے پڑے تو خود ضائع ہو جائیں گے۔!“

”بہر حال اب یہ دوبارہ تمہاری تحویل میں نہیں دیا جائے گا۔!“

”میں اپنے مکے پر زیادہ اعتماد کرتا ہوں ڈاکٹر صاحب اور فاؤنٹین پن سے ریوالور کا کام لینے کا

امدادی ہوں، لیکن موجودہ مہم کے دوران میں یہ میری ہی تحویل میں رہے گا۔ اسے صرف

درخواست سمجھئے۔!“

”تم نے مجھے الجھن میں ڈال دیا ہے....!“

”الجھن کی ضرورت نہیں میں اول درجے کا بیوقوف ہوں.... زندگی کو خطرہ لاحق ہو تب

بھی گھونٹنے سے کام لینے کی کوشش کرتا ہوں۔ اگر احمق نہ ہوتا تو اب تک ایسے کئی سینما ہال تباہ

کر چکا ہوتا جن کا فرنیچر مجھے پسند نہیں ہے۔!“

ڈاکٹر داور کے ہونٹوں پر خفیف سی مسکراہٹ نمودار ہوئی جس کا گلا انہوں نے فوری طور پر

کھونٹ دیا۔ پھر بولے۔ ”تمہاری مہم کے پیش نظر اس حربے کا ساز انداز اکتنا ہونا چاہئے۔!“

”آپ نے وہ فلم دیکھی تھی.... کیا نام تھا۔!“

”میں فلم نہیں دیکھتا....!“ ڈاکٹر داور نے غصیلے لہجے میں کہا۔

”کہنے کا مطلب یہ تھا کہ اگر جیمز بانڈ بریف کیس میں آجائے تو مجھے آسانی رہے گی۔ کنٹرول

سسٹم سمیت....!“

”کوشش کی جائے گی....!“

اس کے بعد ڈاکٹر داور نے عمران کو رخصت کر دیا۔

شہر پہنچ کر اس نے ایک جگہ سے فیاض کو فون کیا۔
 ”تم مجھے کیوں زنج کر رہے ہو....؟“ دوسری طرف سے فیاض کی آواز آئی۔
 ”اس لئے کہ محض تمہاری وجہ سے کئی دن سے آئینہ نہیں دیکھ سکا بڑے واہیات میک اپ
 میں ہوں!“

”حالات بہت خراب ہو گئے ہیں.... سیدھے میرے پاس چلے آؤ....!“
 ”پکڑ کر بند تو نہیں کر دو گے....!“

”مذاق ختم کرو.... فوراً پہنچو....!“ فیاض کے لہجے میں لجاجت تھی۔
 عمران نے ریڈی میڈ میک اپ اتار کر جیب میں رکھا اور فیاض کے آفس کی طرف روانہ
 ہو گیا۔ میک اپ کا کھڑاگ اسی لئے کیا تھا کہ پولیس کی طرف سے بھی خدشہ تھا۔ انکھم کی طرف
 سے زیادہ تشویش نہیں تھی کیونکہ اب تو وہ خود ہی چھپا چھپا پھر رہا تھا۔
 فیاض سے ملاقات ہوئی.... کرسی سے اٹھ کر اس نے عمران کا استقبال کیا تھا۔ چہرے پر
 مردنی سی چھائی تھی۔

”فکر نہ کرو...!“ عمران سر ہلا کر بولا۔ ”دو چار دن میں تمہارے ستارے ٹھیک ہو جائیں گے۔!“
 ”تمہاری وجہ سے مجھے....!“

”اچھی بات ہے! بند کر دو مجھے اور خوش و خرم نظر آؤ۔!“
 ”یہ بات نہیں...! اگر تم مجھ سے بعض باتیں پوشیدہ نہ رکھتے تو حالات اتنے خراب نہ ہوتے۔!“
 ”اس سے زیادہ خراب ہوتے اور میرے پاس ان گیارہ آدمیوں کی لسٹ نہ ہوتی جن سے تم
 اب پوچھ گچھ کر سکتے ہو۔!“

”کیسی لسٹ.... کہاں ہے.... لاؤ نکالو....!“ فیاض مضطربانہ انداز میں بولا۔
 ”لیکن تم ان پر ہاتھ نہ ڈال سکو گے.... ان سے کسی طرح بھی اعتراف نہ کرا سکو گے کہ وہ
 انکھم سے کسی قسم کا تعلق رکھتے ہیں۔!“

”غیر ملکی ماہرین....؟“

”ہوں.... ٹھیک سمجھے۔!“

”لسٹ مجھے دو.... میں دیکھوں گا کہ کیا کر سکتا ہوں۔!“

”دے دوں گا.... لیکن اس کی قیمت....!“ عمران فیاض کی آنکھوں میں دیکھتا ہوا بولا۔
 ”کیا مطلب....؟“

”تمہیں اس کی قیمت ادا کرنی پڑے گی۔!“
 ”بکو.... کیا چاہتے ہو....؟“ فیاض کو غصہ آگیا۔

”جیل سے ریٹولیز کا فرار....!“

”تم پاگل ہو گئے ہو....!“

”تمہیں دیر سے اطلاع ملی.... بہت پہلے کی بات ہے۔!“

”میں بہت پریشان ہوں.... سنجیدگی سے بات کرو....!“

”میں اس وقت بالکل سنجیدہ ہوں کیپٹن فیاض.... ڈاکٹر الگھم اور اس کے پراسرار ہاتھ کی

کہانی تمام ہو چکی ہے.... ریٹولیز کے فرار کا الزام بہ آسانی الگھم کے سر تھوپا جاسکے گا۔!“

”تم کرنا کیا چاہتے ہو....؟“

”یہ رہی لسٹ....!“ عمران نے جیب سے ایک تہہ کیا ہوا کاغذ نکال کر فیاض کے سامنے

ڈال دیا۔ چند لمحوں فیاض کو گھورتا رہا پھر اٹھتا ہوا بولا ”خدا حافظ.... تلاش کرتے رہو.... الگھم کو

اور ”دست قضا“ تمہارے آدمیوں کو ٹھکانے لگاتا ہے۔!“

”جب تک میں نہ چاہوں تم یہاں سے باہر نہیں جاسکتے۔!“ فیاض نے سرد لہجے میں کہا۔

”شکریہ....!“ عمران بیٹھتا ہوا بولا۔ ”جان بچی.... پتا نہیں کب اور کہاں اس نیلے ہاتھ

سے ملاقات ہو جائے....!“

فیاض کسی گہری سوچ میں پڑ گیا تھا پھر کچھ نہ بولا۔ عمران کے ہونٹوں پر شرارت آمیز

مسکراہٹ تھی۔

دفعتاً فیاض نے اٹھتے ہوئے کہا۔ ”میرے ساتھ چلو۔!“

دونوں باہر نکلے.... عمران نے قطعی طور پر خاموشی اختیار کر لی تھی۔

”میری گاڑی میں چلو.... اپنی گاڑی چھوڑ دو....!“ فیاض نے پارکنگ شیڈ کی طرف بڑھتے

ہوئے کہا۔

عمران خاموشی سے اُس کے برابر بیٹھ گیا تھا.... کار نے دو ڈھائی فرلانگ کی مسافت بھی

طے کر لی لیکن عمران کے رویے میں فرق نہ آیا۔ آخر فیاض ہی نے بولنے میں پہل کی۔

”تمہیں سانپ کیوں سونگھ گیا ہے۔!“

”شامتہ العنبر لگا کر نکلا تھا گھر سے۔!“

”میں تمہیں اس سفتری کے ساتھی کے پاس لے جا رہا ہوں جو اس نیلے ہاتھ کا شکار ہوا ہے۔!“

”وہ کہاں ہے....؟“

”ہسپتال میں.... اس کے اعصاب پر بہت بُرا اثر پڑا ہے۔!“

”یہ ہوئی کام کی بات.... خیر اسے تو ہم دیکھ ہی لیں گے مسز گوہن کی پارٹی کے اس آدمی پر

کیا گزری تھی۔!“

”میٹھوز....! وہ رات کا کھانا کھا رہا تھا میز پر باہر کا کوئی آدمی نہیں تھا۔ اس کی بیوی اور دو

بچے تھے۔ اچانک وہ ہاتھ کھڑکی سے داخل ہوا اور میٹھوز کا کام تمام کر گیا۔“

”دونوں حملوں میں کوئی مماثلت؟“

”مماثلت سے کیا مراد ہے۔!“

”خنجر کہاں کہاں لگا تھا۔!“

”ٹھیک دل کے مقام پر پہلی کی ہڈیاں توڑ کر۔!“

”ریسیور کے امکانات کا جائزہ لیا تھا....؟“

”مجھے ایسی کوئی چیز نہیں مل سکی۔!“

”نیلا ہاتھ ریسیور ساتھ لے جاتا تھا۔ دراصل اُس کی گرفت ریسیور ہی حاصل کرنے کے

لئے ہوتی تھی۔ اتنی سخت گرفت کہ گردنیں ٹوٹ جاتی تھیں۔ لیکن یہ خنجر والا معاملہ سمجھ میں

نہیں آتا۔ لاسکی سے کنٹرول کئے جانے والے آلات ریسیور کے بغیر اس طرح کار آمد نہیں

ہوتے کہ کسی مخصوص آدمی پر انہیں آزمایا جاسکے.... چہ جائیکہ ٹھیک دل کا نشانہ.... ویسے تیز

نظر کی بات اور ہے.... کہ یہ روحانی معاملات میں شمار کیا جاتا ہے۔!“

”میں تمہیں اسی لئے ساتھ لایا ہوں کہ تم اس سے سوالات کر کے شاید کوئی کام کی بات

معلوم کر سکو....!“

”کیا وہ ہوش کی باتیں کر رہا ہے۔!“

”ذہن ماؤف تو نہیں ہوا.... صرف خوف زدہ ہے....!“ فیاض نے جواب دیا۔

لیکن فیاض کا یہ خیال غلط نکلا کہ سنتری سے کسی قسم کی گفتگو ہو سکے گی۔

اُسے بہت تیز بخار تھا اور اس کی زبان سے ادا ہونے والے الفاظ کو ہڈیان کے علاوہ اور کچھ

نہیں سمجھا جاسکتا تھا۔

”اب بتاؤ....!“ عمران فیاض کی آنکھوں میں دیکھتا ہوا مسکرایا۔

”میتھوز کے گھر والوں سے اگر کچھ پوچھنا چاہو تو۔!“

”اگر تم گردن ہی کھانا چاہتے ہو تو مجھے کوئی اعتراض نہیں۔!“ عمران نے ٹھنڈی سانس لی۔

”کیوں.... اس میں کیا دشواری ہے....؟“

”النگھم.... سمجھتا ہے کہ میں ایک بہت بڑا بلیک میلر ہوں اور میری ہی وجہ سے اُسے

ٹکست ہوئی ہے لہذا ہر قیمت پر مجھے راستے سے ہٹا دینا چاہتا ہے۔!“

”واقعی تم بہت خوف زدہ معلوم ہوتے ہو....!“ فیاض ہنس پڑا۔

”ہنسنے کا یہ اسٹائل میرے لئے بالکل نیا ہے۔ کیا آج کل خواتین میں زیادہ اٹھنا بیٹھنا ہے۔!“

”وقت ضائع نہ کرو.... میرا خیال ہے کہ میتھوز....!“

”فیاض.... کیا تم اس کے متعلقین سے اس قسم کی پوچھ گچھ نہیں کر چکے جس سے ریسور

کے امکانات پر روشنی پڑ سکتی۔!“

”یقیناً کر چکا ہوں۔!“

”پھر.... نتیجہ....؟“

”کچھ بھی نہیں....!“

”بس تو پھر چپ چاپ واپس چلو.... اگر جیل سے ریٹاویز کے فرار میں میری مدد کر سکتے

ہو تو....!“

”سوال ہی پیدا نہیں ہوتا....!“ فیاض نے جھنجھلا کر بات کاٹ دی۔

عمران نے خاموشی اختیار کر لی تھی.... دفتر پہنچ کر فیاض نے ایک بار پھر عمران کو ٹٹولنے کی

کوشش کی۔ لیکن اس سے اگلا لینے میں کامیاب نہ ہو سکا۔

”اچھی بات ہے....!“ اس نے بالآخر طویل سانس لے کر کہا۔ ”ظفر الملک اور جیمسن اس

مقدمے میں مطلوب ہیں۔ اُن کے بغیر ریٹولیز کو عدالت میں پیش نہیں کیا جاسکے گا۔“
”تلاش کرتے رہو....!“ عمران خشک لہجے میں کہتا ہوا کرسی سے اٹھ گیا۔

واپسی پر وہ بڑی حقارت سے مسکرایا تھا.... کیونکہ فیاض کے ٹھکے کی ایک گاڑی اس کا تعاقب کرتی نظر آئی تھی۔ تعاقب کرنے والے نے اسے گھر تک پہنچایا.... اور عمران گھر پہنچ کر بہت پچھتایا کیونکہ گھر مقفل تھا۔ نہ سلیمان کا دور دور تک پتا تھا اور نہ جوزف کا۔

اس سے پہلے کبھی عمران نے اپنا فلیٹ مقفل نہیں دیکھا تھا.... صرف ایک ہی کنجی تھی اور وہ سلیمان کی تحویل میں رہتی تھی۔ واپسی کے لئے مڑ ہی رہا تھا کہ بائیں جانب والے فلیٹ سے ایک پڑوسی برآمد ہوا اور عمران پر نظر پڑتے ہی اس طرح ٹھک گیا جیسے کوئی انہونی ہوئی ہو۔

”تت.... تو.... آپ زندہ ہیں....!“ وہ بوکھلائے ہوئے انداز میں بولا۔ ”بڑی خوشی ہوئی.... اللہ کا شکر ہے۔!“

”میں بالکل نہیں سمجھا.... بھائی صاحب....!“ عمران نے بیچارگی سے کہا۔
”کچھ دیر پہلے کسی نے اطلاع دی تھی کہ آپ کا ایکسیڈنٹ ہو گیا ہے۔ لاش سول ہسپتال میں ہے.... وہ دونوں بیچارے روتے پیٹتے بھاگے گئے ہیں۔“

”آپ نے روتے دیکھا تھا....؟“ عمران نے خوش ہو کر پوچھا۔

”جی ہاں....!“ جواب ملا....!

”خوش قسمت ہیں آپ....!“ عمران نے ٹھنڈی سانس لے کر کہا۔ ”میری یہ آرزو آج تک پوری نہ ہو سکی کہ انہیں روتا دیکھتا۔!“

پڑوسی نے دانت نکال دیئے اور پھر سنجیدہ ہو کر بولا۔ ”جیشی کی حالت غیر تھی دیواروں سے سر ٹکرا رہا تھا۔!“

”الحمد للہ.... اور سلیمان....!“

”وہ صرف رو رہا تھا....!“

”بہت چالاک ہے.... اچھا.... خدا حافظ....!“ عمران ہاتھ ہلاتا ہوا زینوں کی طرف بڑھ گیا۔



کسی نے مردہ خانے تک جوزف اور سلیمان کی رہنمائی کی تھی.... وہ دھڑکتے ہوئے دلوں

لے ساتھ اندر پہنچے تھے اور اچانک انہیں ایسا محسوس ہوا تھا جیسے سر چکرا گئے ہوں.... نہیں سے داشت کا سلسلہ منقطع ہوا تھا اور اب ان کی سمجھ میں نہیں آ رہا تھا کہ وہ مردہ خانہ کسی جے سجائے رے میں کیونکر تبدیل ہوا اور وہ خود کہاں کے ایسے طالع ور ہیں کہ آرام دہ گدیوں پر استراحت موقع نصیب ہو سکے۔

دونوں اٹھے اور مسہریوں پر اس طرح آلتھھی پالتھھی مار کر بیٹھ گئے.... جیسے خود کو یقین دلانا جتے ہوں کہ وہ عالم خواب میں نہیں ہیں۔

”ہم کہاں ہیں....؟“ دفعتاً سلیمان جوزف کو گھورتا ہوا بڑبڑایا۔

”شائد ہم بھی....!“ جوزف نے جملہ پورا کئے بغیر سختی سے ہونٹ بھیج لئے۔

”ابے مت بکواس کر.... مر گئے ہوتے تو بیدھے جہنم میں جاتے کہ ان مسہریوں پر آرام مارے ہوتے۔!“ سلیمان بگڑ کر بولا۔

”پھر یہاں کیسے پہنچے.... یہ تو مردہ خانہ نہیں۔!“

”ہو گا کچھ....!“ سلیمان نرم نرم تکیے کو دبوچتا ہوا بولا۔ ”مجھے تو ایسا جان پڑتا ہے کہ اب پکی

بائی ملے گی تو ہی دیکھ ذرا یہ ٹھٹ.... پتا نہیں کس رئیس سے پالا پڑا ہے۔!“

جوزف کچھ نہ بولا۔ اس کے چہرے پر گہری تشویش کے آثار تھے۔ وہ سوچ رہا تھا کہ اگر وہ ی سازش کا شکار ہوئے ہیں تو پھر عمران بخیریت ہی ہو گا۔ خود انہیں اسی بہانے جال میں پھانسا گیا ہے۔ ہو سکتا ہے کہ کچھ لوگ عمران سے متعلق معلومات فراہم کرنا چاہتے ہوں۔

”ڈیکھو.... سالا....! ہمارا باٹ سنو....“ دفعتاً وہ ہاتھ اٹھا کر بولا۔ ”باس کے بارے میں ٹم

لیا جانتا....؟“

”باس کے بارے میں باس کا باپ بھی کچھ نہیں جانتا.... میں کیا جانوں گا۔!“

”ٹم جانتا وہ ابھی کڈھر ہے۔!“

”بالکل نہیں....!“

”ٹھیک ہے.... ٹھیک ہے....!“ جوزف نے سر ہلا کر کہا اور پھر خاموشی اختیار کر لی۔

سلیمان انگڑائی لے کر پھر لیٹ گیا اور اسپرنگ دار گدے پر بچوں کی طرح اچھلنے لگا۔

”اس میں خوشی کا کیا باٹ ہے....؟“ جوزف غرایا۔

”ہمارا باس زندہ ہے....! پتا نہیں کب اس کے پلے پڑ جائیں لہذا ہمیں اسی وقت جی بھرے عیش کر لینا چاہئے۔!“

”چپ سالا.... گذار....!“

”اس میں غدا رنی کی کیا بات ہے کالئے.... خدا اُسے سلامت رکھے اور ہم اسی طرح عیش کرتے رہیں۔!“

جوزف کچھ کہنے ہی والا تھا کہ دروازہ کھلا اور ایک مسلح آدمی کمرے میں داخل ہوا۔ جوزف نے اس کے ہاتھ میں اعشاریہ چار پانچ کاربو الور دیکھ کر جلدی جلدی پلکیں جھپکائیں۔

”اٹھو اور میرے ساتھ چلو....!“ آنے والا غرایا۔

”مم.... مگر.... کیوں بھائی صاحب.... یہ کیا ہے۔!“ سلیمان بوکھلا کر بولا۔ ”ہم تو سول ہسپتال کے مردہ خانے میں داخل ہوئے تھے۔!“

”میں کچھ نہیں جانتا.... جو کچھ کہا جا رہا ہے کرو.... ورنہ گولی مار دی جائے گی۔!“

ٹھیک اسی وقت دوسرا آدمی کمرے میں داخل ہوا اور پہلے آدمی پر برس پڑا۔

”تمہارا دماغ تو نہیں چل گیا.... اپنوں پر ریو الور تانے کھڑے ہو۔ کیا تمہیں معلوم نہیں کہ یہ عمران صاحب کے ملازمین ہیں۔!“

”اوہ....!“ پہلے آدمی کا ہاتھ جھک گیا اور وہ ریو الور کو ہولسٹر میں رکھتا ہوا بولا۔ ”بتائے بغیر کیسے معلوم ہوتا.... میں تو سمجھا تھا کہ....!“

”خیر.... خیر.... تم باہر جاؤ....!“

”ریو الور والا چلا گیا اور دوسرے آدمی نے ہنس کر اُن سے کہا ”تمہیں باس نے اسی طرح بلوایا ہے۔!“

سلیمان نے جوزف کی طرف دیکھا۔

”ہو سکتا ہے... ہو سکتا ہے!“ جوزف سر ہلا کر بولا۔ ”باس کو سمجھ لینا بہت مشکل کام ہے۔!“

”میں اس لئے آیا تھا کہ تم لوگوں کو دوپہر کے کھانے پر لے جاؤں۔!“

”ضرور.... ضرور....!“ سلیمان اٹھتا ہوا بولا۔

”باس کہاں ہیں....؟“ جوزف نے سوال کیا۔

”یہ بتانا مشکل ہے لیکن شام تک تم دونوں کے لئے خصوصی ہدایات ضرور موصول ہوں گی!“

”ہم مردہ خانے سے یہاں تک کیسے پہنچے تھے....؟“ سلیمان نے پوچھا۔

”یہاں شاید ہی کوئی جانتا ہو! بہر حال جب ہم نے تمہیں ریسیو کیا ہے تو تم دونوں بیہوش تھے اور باس کی ٹیلی فون کال پہلے ہی آچکی تھی کہ تم اس حال میں پہنچو گے!“

”خیر.... خیر.... چلے صاحب....!“ سلیمان نے ٹھنڈی سانس لے کر کہا۔ ”ویر نہ کیجئے میری زندگی میں ایسے موقعے بہت کم آئے ہیں جب اپنے ہاتھ کا پکایا نہ کھانا پڑا ہو!“

”کیوں بکواس کرنا....!“ جوزف آنکھیں نکال کر بولا۔

پھر وہ آدمی انہیں ڈائننگ روم میں لایا تھا۔ میز پر کئی طرح کے کھانے چنے نظر آئے۔

”مم.... میرے لئے....!“ سلیمان کے لہجے میں حیرت تھی۔

”بیٹھ جاؤ....!“ جوزف غرایا.... ”باس ٹم کو بولنا زیادہ بات نہیں کرنا عکلا!“

”باس اس طرح کھلائے گا تو ضرور ٹرٹراؤں گا!“ سلیمان نے کہا اور بیٹھ کر قابیں اپنے آگے سرکانے لگا۔



سول ہسپتال تک تو سلیمان اور جوزف کا سٹراغ مل سکا تھا۔ لیکن مردہ خانے میں ان دونوں پر کیا گزری تھی۔ اس کا جواب کوئی نہ دے سکا۔ مردہ خانے میں ان کا دور دور تک پتہ نہیں تھا۔ البتہ اس بھاگ دوڑ میں تعاقب کرنے والی دوسری گاڑی ضرور نظر آگئی تھی وہ فیاض کے ماتحت کی گاڑی کے پیچھے تھی۔

کچھ دور چل کر لگژری کارنر کے فٹ پاتھ سے گاڑی لگادی.... کیپٹن فیاض کے ماتحت کی گاڑی پیچھے رکی اور پچھلی سفید کار آگے بڑھتی چلی گئی۔ لیکن تھوڑی ہی دور جا کر وہ بھی رک گئی۔

عمران نے ڈرائیو کرنے والے کو بھی اس بار اچھی طرح دیکھا۔ یہ کوئی سفید فام نیرملی تھا۔

عمران اپنی گاڑی سے اتر کر لگژری میں داخل ہوا.... یہاں کئی میز خالی تھیں۔

عمران ایک جگہ جم گیا.... رخ صدر دروازے کی طرف تھا۔ سب سے پہلے فیاض کا ماتحت ہال میں داخل ہوا تھا۔ اس کے پیچھے وہ سفید فام غیر ملکی دکھائی دیا۔

فیاض کے ماتحت نے تو دروازے کے قریب ہی والی میز سنبھال لی.... لیکن غیر ملکی عمران

کی طرف بڑھتا چلا آیا اور اس کے عقب سے گذرتے ہوئے اس طرح لڑکھڑایا کہ سنبھلے کے۔
عمران کا سہارا لینا پڑا۔

”مجھے افسوس ہے جناب....!“ وہ سنبھالا لے کر بولا۔ ”میرے گھٹنوں میں شدید درد ہے۔“
”کوئی بات نہیں....!“ عمران نے خوش اخلاقی کا مظاہرہ کیا۔ ”میرے لائق کوئی خدمت؟“
”بہت بہت شکریہ....!“ وہ کراہتا ہوا آگے بڑھ گیا۔

عمران ہولے ہولے اپنا سر کھجار رہا تھا.... قریب ہی کی ایک میز تک پہنچ کر غیر ملکی نے اس طرح کرسی کھسکائی جیسے اب کھڑے رہنے کی تاب نہ ہو....! دونوں ہاتھ گھٹنوں پر تھے اور چ شائد تکلیف کی شدت سے اتر گیا تھا۔

اس نے سر کے اشارے سے ویٹر کو بلایا اور اُس سے کچھ کہنے لگا۔ لیکن ویٹر کے انداز سے اس لگتا تھا جیسے بات پلے نہ پڑ رہی ہو۔

عمران اٹھ کر ان کے قریب پہنچا.... غیر ملکی ویٹر سے کہہ رہا تھا۔ ”مجھے سہارا دے کر میری گاڑی تک پہنچا دو.... میری حالت بگڑ رہی ہے۔!“
عمران نے ویٹر کو بتایا کہ وہ کیا کہہ رہا ہے۔

پھر جب ویٹر اسے سہارا دے کر باہر لے جا رہا تھا عمران نے فیاض کے ماتحت کو آنکھ ماری گڑبڑا کر دوسری طرف دیکھنے لگا۔

عمران تیزی سے اس کے قریب پہنچا اور جھک کر آہستہ سے بولا۔ ”شرمانے سے کام نہیں چلے گا۔ اس سفید فام غیر ملکی کا تعاقب کرو.... اور اس کے بارے میں معلومات فراہم کر۔“
کیپٹن فیاض کو اطلاع دو۔!“

”کک.... کیا مطلب....؟“ اس کے تیور بدل گئے۔

”میں ایسا کہاں کا پری چہرہ ہوں کہ تم میرا تعاقب کرتے پھر دو....!“ عمران نے کہا۔

”میں نہیں جانتا آپ کون ہیں....؟“ اُس نے غصیلے لہجے میں کہا۔

”اچھا تو اب میرے پیچھے نہ آنا.... کیونکہ میں ذرا باتھ روم تک جا رہا ہوں۔!“

باتھ روم میں پہنچ کر اُس نے اپنا کوٹ اتارا تھا اور بغور اُس کا جائزہ لیتا رہا تھا۔ واپسی پر کون اس کے ہاتھوں میں نظر آیا اور فیاض کے ماتحت کا کہیں پتہ نہ تھا عمران نے مسکرا کر سر کو خفیف آ

بنش دی اور پھر اپنی جگہ پر جا بیٹھا.... کافی پینے میں پندرہ بیس منٹ صرف ہوئے تھے اور پھر وہ ہر نکلا تھا۔

کوٹ گاڑی کی پچھلی سیٹ پر ڈالتے ہوئے اُس نے گرد و پیش کا جائزہ لیا۔ فیاض کے ماتحت کی زی اب وہاں نہیں تھی۔

اس نے اپنی گاڑی اشارت کر کے یوٹرن لینے کے لئے لمبی دوڑ لگائی۔ اس طرح ایک بار پھر رازہ کر سکا کہ تعاقب بہر حال جاری ہے۔ نیلے رنگ کی ایک اسپورٹ کار پیچھے تھی۔ شک رفع کرنے کے لئے اُس نے اپنی گاڑی کو مختلف گلیوں میں چکر دیئے۔ اسپورٹ کار رستور پیچھا کرتی رہی۔

شام کے پانچ بجے تھے۔ اس نے ایک پبلک ٹیلی فون بوتھ کے قریب گاڑی روکی اور بلیک زیرو سے رابطہ قائم کر کے رپورٹ طلب کی۔ رپورٹ امید افزا نہیں تھی کیونکہ اس وقت تک سلیمان اور جوزف کا سراغ نہیں مل سکا تھا۔ فلیٹ بدستور مقفل تھا۔ عمران نے اُسے کچھ مزید ہدایات دے کر سلسلہ منقطع کر دیا۔

باہر اسپورٹ کار دوسری طرف کے فٹ پاتھ سے لگی کھڑی تھی۔ عمران اپنی گاڑی میں بیٹھ گیا۔ سوچ رہا تھا کہ فی الحال فیاض ہی کی کوٹھی میں پناہ لینی چاہئے اور پھر اب وہ جو کچھ کرنا چاہتا تھا اس کے لئے یہی ضروری تھا کہ وہ فیاض کے قریب رہتا۔ انجن اشارت کر کے اس نے تیز رفتاری سے گاڑی آگے بڑھائی۔ عقب نما آئینے میں اسپورٹ کار صاف نظر آرہی تھی.... اُس نے کیپٹن فیاض کی کوٹھی تک تعاقب جاری رکھا۔ فیاض موجود تھا عمران کو دیکھ کر اُس نے بُرا سامنہ بنایا ہی تھا کہ وہ لہک کر بولا۔ ”رات کا کھانا تمہارے ہی ساتھ کھاؤں گا۔!“

فیاض کچھ نہ بولا۔ دفعتاً عمران نے چونک کر کہا ”ٹھہرو.... میں ابھی آیا۔!“ کوٹ گاڑی میں رہ گیا تھا.... اُسے بائیں ہاتھ کی کلائی میں اٹھائے فیاض کے ڈرائیونگ روم میں واپس آیا۔

”برخوردار جتوئی کو میں نے دھندے سے لگا دیا ہے۔!“ اس نے فیاض کو پر مسرت لہجے میں اطلاع دی۔

”کیا مطلب....؟“ فیاض چونک کر اُسے گھورنے لگا۔

”وہ ایک سفید فام غیر ملکی کا تعاقب کر رہا ہے....!“ عمران ہنس کر بولا۔ ”رپورٹ ہی دے گا مجھے نہیں.... اس لئے مطمئن رہو۔!“

”کیا تم نے اس سے گفتگو کی تھی....؟“ فیاض نے غصیلے لہجے میں پوچھا۔
 ”تم منع کر دیتے تو ہر گز نہ کرتا.... آئندہ اگر کسی کو میرے پیچھے لگانا تو سختی سے مجھے بھی کر دینا.... کہ میں اس سے چھیڑ چھاؤ نہ کروں۔!“

”بعض اوقات حد سے بڑھ جاتے ہو۔!“ فیاض کرسی کے ہتھے پر ہاتھ مار کر بولا۔
 ”غصے میں بڑے خوبصورت لگتے ہو۔!“

فیاض پھر کچھ کہنے والا تھا کہ فون کی گھنٹی بجی۔ اُس نے ہاتھ بڑھا کر ریسور اٹھایا اور چم غضب ناک کے آثار پیدا کئے ہوئے دوسری طرف سے بولنے والے کی بات سنتا رہا پھر دھاڑا۔ ”اچھے خاصے گدھے ہو.... تمہیں اس آدمی کا تعاقب کرنا چاہئے تھا شٹ اپ....!“
 ریسور کریڈل پر پٹختا ہوا عمران کی طرف مڑا۔

”خیریت....؟“ عمران نے بدحواسی کا مظاہرہ کرتے ہوئے پوچھا۔

”تمہاری دخل اندازی کے بعد وہ گھر بیٹھ رہا تھا۔!“

”نرے رنگروٹ ہی ہیں کیا آج کل تمہارے پاس....!“

”وہ سفید فام غیر ملکی کون تھا....؟“

”میں نہیں جانتا.... اگر اس وقت میرا کوئی آدمی موجود ہوتا تو میں انسپکٹر جتوئی کی توجہ بھی نہ دیتا۔!“

”تمہارا آدمی....؟“

”جب میں سر سلطان کے لئے کوئی کام کرتا ہوں تو مجھے کچھ مددگار بھی ملتے ہیں۔ ادا

تم بتا سکتے ہو کہ سلیمان اور جوزف کیاں غائب ہو گئے۔!“

”میں کیا جانوں....!“ فیاض اُسے گھورتا ہوا بولا۔

عمران نے اُسے ان کی کہانی سنائی۔

”میں کچھ نہیں جانتا.... کیا تم سمجھتے ہو....!“

”نن..... نہیں..... ایسی کوئی بات نہیں.....!“ عمران ہاتھ اٹھا کر بولا۔ ”رات کے کھانے میں کیا کیا ہے!“

”پتا نہیں.....!“ فیاض نے بیزارى سے کہا۔
 ”شاہی مٹھے ضرور بنوا لینا ورنہ جگہ جگہ کہتا پھروں گا کہ پولیس والوں کے دسترخوان پر آج کل چوہے لوٹ رہے ہیں۔!“

”فضول باتیں مت کرو..... میں بہت پریشان ہوں۔!“

”یہ درد سر خود ہی مول لیا ہے تم نے.....!“

”پھر میں کیا کروں.....!“

”رینا ولیمز کو میرے حوالے کر دو۔!“

”سنو..... اگر یہ سر سلطان کے محکمے کا کیس ہے تو پھر ہمیں کیوں الجھائے رکھا گیا ہے؟“

فیاض نے عمران کو گھورتے ہوئے پوچھا۔

”اس کا جواب تو سر سلطان ہی دے سکیں گے..... ویسے ایک بات نوٹ کرو اگر تم نے رینا ولیمز کے مصنوعی فرار کا انتظام نہ کیا تو انگلشمن کے آدمی اسے کسی نہ کسی طرح جیل سے نکال لے جائیں گے۔!“

”میں فضول باتوں پر کان نہیں دھرتا۔ رات کا کھانا کھاؤ اور چلتے پھرتے نظر آؤ۔!“

”یعنی فٹ پاتھ پر بستر لگاؤں..... فلیٹ مقفل ہے..... دوسری کنبی کبھی تھی ہی نہیں کہ

میرے پاس ہوتی..... لہذا بہترین طریقہ یہ ہو گا کہ کھانا کھا کر ہواخوری کو چلیں اور واپسی پر۔!“

”شب باشی کا انتظام نہیں کر سکوں گا۔!“ فیاض نے بات کاٹ دی۔

”خیر..... خیر..... لیکن کھانے کے بعد ہواخوری بے حد ضروری ہے۔!“

فیاض کچھ نہ بولا۔

اس کے بعد وہ معذرت کر کے اندر چلا گیا تھا اور عمران صوفے پر لیٹ کر چھت سے چپکے ہوئے مجھروں کا شمار کرنے لگا۔ تھوڑی دیر بعد پھر اٹھا اور فون پر بلیک زیرو کے نمبر ڈائل کئے لیکن سلیمان اور جوزف سے متعلق کوئی امید افزا خبر نہ مل سکی۔

ساڑھے سات بجے فیاض کے ایک ملازم نے کھانا میز پر لگ جانے کی اطلاع دی..... عمران

نے کوٹ اٹھایا اور پھر کچھ سوچ کر اُسے صوفے کی پشت پر ڈال دیا۔

اس کے بعد وہ ملازم کے ساتھ ڈرائنگ روم میں آیا تھا۔ میز پر فیاض تنہا نظر آیا۔ بیوی نہیں تھی۔ عمران نے فیاض کی صورت دیکھ کر ٹھنڈی سانس لی اور مسمی صورت بنا کر بولا۔

”بہت افسوس ہوا سپر فیاض....!“

”کیا مطلب....؟“ فیاض کا لہجہ تیکھا تھا۔

”شائد ابھی ابھی جھڑپ ہوئی ہے۔!“

”جی نہیں.... وہ پرہیزی کھانا کھا رہی ہیں۔!“

”کب سے....؟“ عمران نے بے حد خوش ہو کر پوچھا۔

”کواس مت کرو.... چپ چاپ بیٹھ جاؤ۔!“

”کچھ تو شرم کرو.... آخر کب تک....!“

”گھونہ ماروں گا.... ورنہ چپ چاپ کھانا کھاؤ!“ فیاض نے جھینپے ہوئے انداز میں کہا۔

عمران پھر کچھ نہیں بولا تھا۔ دو تین منٹ بعد اچانک شور سنائی دیا۔ گھر کے اندر ہی کا شور تھا۔ دونوں اٹھ گئے۔

ٹھیک اسی وقت ایک ملازم دوڑتا ہوا آیا اور دروازے کے قریب ہی لڑکھڑا کر گر پڑا۔

”کیا ہوا.... کیا بات ہے....!“ فیاض نے بوکھلا کر پوچھا۔

”خ...خ...خ....!“ ملازم اٹھنے کی کوشش کرتا ہوا ہکھلایا.... ”خجروالا ہاتھ....!“

”کہاں....؟“

”ڈرائنگ روم میں....!“

وہ دونوں جھپٹتے ہوئے ڈرائنگ روم میں پہنچے.... لیکن یہاں کچھ بھی نہیں تھا۔ البتہ فیاض

کے گھر کے افراد بدحواسی میں چیخے جا رہے تھے۔

”کیوں شور مچا رکھا ہے....!“ فیاض دباڑا۔

وہ دفعتاً خاموش ہو گئے اور وہی ملازم جس نے خجروالے ہاتھ کی اطلاع دی تھی آگے بڑھ کر

بولا ”میں برآمدے میں تھا وہ کھڑکی سے اندر داخل ہوا اور یہاں چکر لگا کر پھر کھڑکی کے راستے

نکل گیا۔

”چکر لگا کر واپس چلا گیا....؟“ عمران نے سوال کیا۔

”جی ہاں....!“

”ناممکن....!“

”کیا کہنا چاہتے ہو....؟“ فیاض نے اسے گھورتے ہوئے پوچھا۔

عمران کی نظر اپنے کوٹ پر جمی ہوئی تھی جسے وہ صوفے کی پشت گاہ پر ڈال گیا تھا لیکن اب وہ سیٹ پر بڑا دکھائی دیا۔ اس نے فیاض کو اشارہ کیا کہ بقیہ لوگوں کو کمرے سے رخصت کر دے۔

ان کے چلے جانے پر وہ صوفے کی طرف بڑھا.... اپنا کوٹ اٹھا کر تہہ کھولی اور فیاض سے

پوچھا۔ ”کیا یہ کوٹ بہت اچھا سلا ہوا ہے....؟“

”غیر ضروری باتیں نہ کرو....!“

”اس نالائق نے نہ صرف کوٹ بلکہ تمہارے صوفے کو بھی نقصان پہنچایا ہے۔ یہ دیکھو۔!“

اس نے صوفے کی پشت گاہ کی طرف اشارہ کرتے ہوئے کہا۔

”کیا مطلب....؟“

”وہ اب میرے پیچھے پڑ گیا ہے.... میں نہ سہی میرا کوٹ ہی سہی.... اور میرے کوٹ کی

وجہ سے تمہارا صوفہ بھی تباہ ہوا۔“ عمران نے کوٹ پہنتے ہوئے کہا۔ ”اب دیکھو پشت پر جس جگہ

خنجر کی کاٹ موجود ہے.... وہ دل کی سیدھ میں نہیں ہے۔!“

فیاض نے جھک کر دیکھا اور پھر سیدھا کھڑا ہو کر بڑبڑایا ”خدا کی پناہ....!“

کچھ دیر خاموشی رہی پھر فیاض نے بھرائی ہوئی آواز میں پوچھا۔ ”تمہارے کوٹ میں کیا تھا....!“

”سائبر سیور....!“

”اور تمہیں اس کا علم تھا....؟“

”یقیناً تھا.... لیکن یہ نہیں معلوم تھا کہ وہ مردود چین سے کھانا بھی نہ کھانے دے گا....

سوچا تھا کھانے کے بعد ہو اخوری کو چلیں گے لیکن اب کیا فائدہ۔!“

”کہیں باہر یہ شعبہ دکھاتے.... کیوں....؟“ فیاض آنکھیں نکال کر غرایا۔

”بالکل....! اور پھر تم تعاقب کرتے اس ہاتھ کا....!“

”ریسیور تم تک کیسے پہنچا تھا....؟“

عمران نے سفید فام اجنبی کے لڑکھڑا کر اپنے اوپر گرنے کا واقعہ سناتے ہوئے کہا۔ ”اسی لئے میں نے چاہا تھا کہ تمہارا آدمی اس کا تعاقب کرے.... نہیں مانا تو میں نے اس سے کہا اچھی بات ہے.... اب میں ایسی جگہ جا رہا ہوں جہاں تم مجھ پر نظر نہیں رکھ سکو گے۔!“

”کیا مطلب....؟“

”باتھ روم.... اور وہاں میں نے کوٹ اتار کر دیکھا تو یہاں اس جگہ اسٹلنگ پلاسٹک ٹیپ کا ننھا سا ٹکڑا چپکا ہوا تھا.... اور دیکھو ٹھیک اسی جگہ خنجر بھی پیوست ہوا ہے۔!“

”ٹیپ کہاں ہے....؟“

”فیاض صاحب.... اگر وہ ضائع نہ ہوا ہو گا تو آپ کے صوفے کی پشت گاہ کے اندر ہی ملے گا۔ مگر نہیں میرا خیال ہے کہ خنجر کی ضرب کے ساتھ ہی وہ بھی ضائع ہو گیا ہو گا۔!“

وہ بڑی دیر تک اس موضوع پر گفتگو کرتے رہے تھے۔ پھر شب ب سری کا مسئلہ پیش آیا تھا

فیاض اس پر تیار نہیں تھا کہ عمران کو اپنے گھر سونے دے۔

لیکن وہ عمران ہی کیا جو اپنی بات نہ منوا سکتا.... گھوڑے بچ کر سویا.... لیکن پھر شائد دو بجے تھے کہ دوبارہ جگادیا گیا.... فیاض کا خون خوار چہرہ نظروں کے سامنے تھے۔!

”خیریت....؟“

”اٹھو.... اب تمہیں معلوم ہو گا۔!“

”کوئی خوف ناک خواب دیکھا ہے۔!“

”چپ چاپ اٹھ جاؤ.... ورنہ....!“

عمران اٹھ گیا.... کوئی خاص ہی بات ہو گی.... ورنہ فیاض سوتے سے نہ جگاتا۔

”میرے ساتھ چلو....!“ فیاض نے سخت لہجے میں کہا اس کا موڈ بہت زیادہ خراب معلوم

ہوتا تھا۔

عمران نے گھڑی دیکھی.... دو بج کر دس منٹ ہوئے تھے۔

ایک بار پھر اس نے فیاض کے چہرے پر نظر ڈالی جو پتھر کی طرح بے حس معلوم ہو رہا تھا۔

”اچھی بات ہے.... چلو کہاں چلتے ہو....!“

باہر فیاض کے محکمے کی آرٹڈ کار نظر آئی.... جس پر دو مسلح آدمی پہلے سے موجود تھے۔!

وہ کچھلی نشست پر بیٹھے۔ ایک مسلح آدمی ان کے ساتھ بیٹھا اور دوسرا اگلی سیٹ پر چلا گیا۔
 قریب ہی تیسرے آدمی کی موجودگی نے عمران کو خاموش رہنے پر مجبور کر دیا تھا۔۔۔۔۔ یہ بھی
 نہ پوچھ سکا کہ جانا کہاں ہے!

پندرہ منٹ بعد گاڑی ایک تاریک سڑک پر رکی۔۔۔۔۔ اور فیاض نے عمران سے نیچے اترنے کو
 کہا۔ قریب ہی سے کچھ اور لوگوں کے بولنے کی آوازیں بھی آرہی تھیں۔

فیاض عمران کا ہاتھ پکڑے انہی آوازوں کی طرف لے جا رہا تھا۔ اور پھر قریب پہنچ کر فیاض
 کے ساتھیوں میں سے کسی نے ٹارچ روشن کی تو عمران بھونچکا رہ گیا۔ سامنے والی جیب میں سلیمان
 اور جوزف بیٹھے نظر آئے۔ یہ جیب مسلح اور باوردی کانشیلوں کے زرعے میں تھی۔

”اُدہ۔۔۔۔۔ تو مل گئے۔۔۔۔۔ یہ مردود۔۔۔۔۔!“ عمران چپک کر بولا۔ ”ویسے اُسے یقین تھا کہ یہ
 وقوعہ کسی خوش گوار نوعیت کا حامل نہ ہوگا۔“

”جی ہاں مل گئے۔۔۔۔۔ اور تمہیں اس کی جواب دہی کرنی ہے!“ فیاض نے زہریلے لہجے میں
 کہا اور اُسے اس بھیڑ سے الگ لے جا کر کہا۔ ”انہوں نے ریٹائلیمز کے فرار میں مدد دی ہے!“
 ”کیا مطلب۔۔۔۔۔؟“ عمران چونک پڑا۔

”یہ اُن لوگوں کے ساتھ تھے جو بالآخر ریٹائلیمز کو جیل سے نکال لے گئے!“
 ”اُدہ۔۔۔۔۔ صاف ظاہر ہے۔۔۔۔۔ میں نے تمہیں ان کے غائب ہو جانے کی اطلاع دی تھی!“
 ”اور پھر میرے گھر پر خنجر والے ہاتھ کا ڈرامہ اسٹیج کیا تھا!“ فیاض نے زہریلے لہجے میں کہا۔

”تمہارا یہ نظریہ تمہیں کس نتیجے پر پہنچائے گا!“
 ”کسی بڑی رقم کے عوض تم انکھم کے ہاتھوں بک گئے ہو!“

”سبحان اللہ۔۔۔۔۔ یہ شعر کتنی دیر میں ہوا ہے۔۔۔۔۔!“

”چرب زبانی کسی کام نہ آسکے گی!“

”خیر۔۔۔۔۔ خیر۔۔۔۔۔ میں ان سے پوچھوں تو۔۔۔۔۔ آخر چکر کیا ہے!“

”قطعاً نہیں۔۔۔۔۔!“

”آخر کیوں۔۔۔۔۔؟“ عمران کا لہجہ بھی دفعتاً بگڑ گیا۔

”وہ اس وقت تمہاری ہدایت کے مطابق کام کرنے نکلے تھے!“

”اور میں سر شام ہی سے تمہارے ساتھ رہا ہوں۔!“
 ”کسی اور کے ذریعے اُن تک تمہاری ہدایات پہنچی تھیں۔۔۔۔۔ یہ مت بھولو کہ تم رینا کے
 فرار پر مصر رہے ہو۔!“

”تو میں نے یہ بھی کہا تھا کہ اگر تم نے اسے میرے حوالے نہ کر دیا تو انکم نکال لے جائے گا۔!“
 ”تمہارے پاس کیا ثبوت ہے کہ تم انکم ہی کے لئے کام نہیں کر رہے۔!“
 ”جہنم میں جاؤ۔۔۔۔۔!“ کہہ کر عمران نے اُسے دھکا دیا۔

اتنی دیر میں وہ اس جگہ کے محل وقوع کا اندازہ لگا چکا تھا۔ وہ اس وقت سنٹرل جیل کی پشت پر
 تھے۔ فیاض کو دھکا دے کر اُس نے لمبی چھلانگ لگائی اور اندھیرے میں دوڑنا چلا گیا۔ یہ علاقہ
 سینکڑوں بار کا دیکھا ہوا تھا اس لئے وہ اندھیرے میں بھی سستوں کا تعین کر سکتا تھا۔ جتنی دیر میں
 فیاض کے آدمی سنہلتے کہیں کا کہیں جا پہنچا۔

میدان کے اختتام پر چھوٹے چھوٹے مکانوں والی ایک بستی دور تک پھیلتی چلی گئی تھی جس
 کی گلیوں میں کسی کو تلاش کرنے کے لئے پوری بنالین بھی ناکافی ہوتی۔ بستی میں داخل ہوتے ہی
 اُس نے ریڈی میڈ میک اپ ناک پر جمایا تھا اور شریف آدمیوں کی طرح پر وقار انداز میں پنے
 تلے قدم اٹھاتے لگا تھا۔

بہر حال وہ چار بجے سے پہلے سائیکو مینشن نہیں پہنچ سکا تھا۔ یہاں ایک بڑی اچھی خبر اس کی
 منتظر تھی۔ بلیک زیرو نے بحیثیت ایکس ٹو کچھ پیغامات اس کے لئے ریکارڈ کرائے تھے۔

۱ ”عمران۔۔۔۔۔! جوزف اور سلیمان ایک جیپ میں دیکھے گئے ہیں جیپ کا تعاقب جاری ہے۔“
 ۲ ”عمران۔۔۔۔۔! جیپ کے آگے دو گاڑیاں اور بھی ہیں اور جیپ کا ڈرائیور انہیں اشارے
 کرتا جا رہا تھا۔ تینوں گاڑیاں سنٹرل جیل کے قریب سے گذریں۔ جیل کے پھانگ پر خاصی بھیڑ
 ہے۔۔۔۔۔ کسی قسم کا ہنگامہ معلوم ہوتا ہے۔“

۳ ”عمران۔۔۔۔۔! تینوں گاڑیاں جیل کی پشت پر رکی ہیں۔!“

۴ ”عمران۔۔۔۔۔! دو گاڑیاں نکل گئیں۔۔۔۔۔ جیپ پکڑ لی گئی جس میں جوزف اور سلیمان تھے۔
 جیپ کا ڈرائیور بھی غائب ہو گیا۔۔۔۔۔ دونوں گاڑیوں کا تعاقب جاری ہے۔!“

فی الحال ان کے علاوہ اور کوئی پیغام نہیں تھا۔۔۔۔۔ عمران نے فون پر بلیک زیرو کے نمبر ڈائل

کئے اور اُسے اطلاع دی کہ اب وہ سائیکو مینشن پہنچ چکا ہے۔

”جوزف اور سلیمان گرفتار کر لئے گئے ہیں اور ان پر الزام ہے کہ انہوں نے ریٹولیمز کے فرار میں مدد دی ہے۔“ دوسری طرف سے آواز آئی۔

”اُن دونوں گاڑیوں کے پیچھے کون ہے....؟“

”صفدر اور صدیقی.... الگ الگ موٹر سائیکلوں پر.... چوہان جیپ کے سلسلے میں جیل کے قریب ہی رک گیا تھا۔“

”گڈ.... کام سلیقے سے ہو رہا ہے۔“

”شکریہ جناب.... صفدر اور صدیقی کی طرف سے ابھی تک کوئی رپورٹ نہیں ملی۔“

”میں فون ہی پر موجود ہوں....!“ عمران نے کہہ کر سلسلہ منقطع کر دیا۔

اس کی دانست میں سلیمان اور جوزف اسی لئے الجھائے گئے تھے کہ پولیس کو غلط راستے پر ڈالا جاسکے۔ انکھم اور اس کے ساتھی عمران کو ایک بلیک میلر کی حیثیت سے جانتے تھے۔ ایسا بلیک میلر جو پولیس اور مجرموں دونوں کو بلیک میل کر سکتا تھا۔ لیکن پھر خود اُس پر کیوں حملہ کرایا گیا تھا۔ فون کی گھنٹی بجی.... عمران نے ریسیور اٹھالیا.... دوسری طرف بلیک زیرو ہی تھا۔

”دونوں گاڑیاں ڈائمنڈ بیچ پہنچی ہیں.... سب لوگ ہٹ نمبر تین سو گیارہ میں اتر گئے ہیں۔“

آپ کی تلاش شروع ہو چکی ہے.... پورے شہر میں پولیس گاڑیاں دوڑتی پھر رہی ہیں۔!“

”اچھی خبر ہے....!“ عمران طویل سانس لے کر بولا۔ ”ہٹ نمبر تین سو گیارہ کی نگرانی جاری رہنی چاہئے.... معلوم کرو کہ اُن لوگوں میں انکھم بھی موجود ہے یا نہیں فی الحال سارے آدمیوں کو وہیں لگا دو.... اس ہٹ سے تعلق رکھنے والے ایک ایک فرد پر نظر رکھی جائے۔“

”بہت بہتر جناب....!“

”ویش آل....!“

”دوسری طرف سے سلسلہ منقطع ہونے کی آواز آئی۔ عمران نے ریسیور رکھ کر پھر اٹھالیا اور سر سلطان کے نمبر ڈائل کئے۔ اُن سے رابطہ قائم ہو جانے پر حالیہ واقعات سے متعلق مختصر رپورٹ دیتے ہوئے کہا۔ ”سلیمان اور جوزف کو جیل میں کوئی تکلیف نہ ہونی چاہئے.... فی الحال میں خود ان کی رہائی نہیں چاہتا۔!“

”کیوں....؟“ دوسری طرف سے پوچھا گیا۔
 ”ظاہر ہے.... یہ چکر محض اسی لئے چلایا گیا ہے کہ پولیس قریب کے آدمی کے پیچھے پڑ جائے لہذا اس وقت سارے شہر میں میری تلاش جاری ہے۔!“
 ”اچھی بات ہے....! میں دیکھوں گا کہ کیا کر سکتا ہوں....!“
 ”شکریہ....!“ عمران نے کہا اور سلسلہ منقطع کر دیا۔



ڈاکٹر انکھم اُس عمارت میں تنہا نہیں تھا۔ ایک آدمی اور بھی تھا جس سے ابھی تک اس کی ملاقات نہیں ہوئی تھی۔ وہ پچھلی رات یہاں پہنچا تھا۔ اُسے یہاں تک پہنچانے والے نے شب ب سری کے لئے کمرے میں ضروری انتظامات کر دیئے تھے اور انکھم کے ایماء پر اس سے کہہ دیا تھا کہ ڈاکٹر انکھم صبح سے پہلے نہیں مل سکے گا۔ یہ ایک پستہ قد اور بھاری جبروں والا آدمی تھا۔ انکھم جیسے لمبے ترنگے آدمی کے سامنے بونا ہی لگتا تھا۔ لیکن جسمانی قوت اس کی بے حد جاندار آنکھوں سے پوری طرح نمایاں تھی۔

ناشتہ انکھم نے خود ہی تیار کیا تھا اور اُسے اس کے کمرے سے ڈائننگ روم میں بلا لایا تھا۔ میز پر دونوں آمنے سامنے بیٹھے۔
 ”ڈاکٹر انکھم....!“ اس نے ناشتہ شروع کرنے سے قبل ہی کہا۔ ”میرا نام نکولس ہے اور میں آٹھ بڑوں کا سفیر ہوں۔!“

”اچھا... تو تم نویں بڑے آدمی سے کیا کہنا چاہتے ہو!“ ڈاکٹر انکھم نے ترش لہجے میں پوچھا۔
 ”نکولس استہزائیہ انداز میں ہنس کر بولا۔ ”میں کسی نویں بڑے سے واقف نہیں ہوں۔!“
 ”اب واقف ہو جاؤ....!“ انکھم اپنے سینے پر ہاتھ مار کر بولا۔

”خیر تم جو کچھ بھی ہو.... مجھے پیغام پہنچانا ہے اور پیغام ہے تمہاری فوری واپسی.... فی الحال.... یہاں کی تنظیم توڑی جا رہی ہے۔!“
 ”وجہ....؟“ انکھم اُسے گھورتا ہوا غرایا۔

”میں وجہ نہیں جانتا.... تمہیں فوری طور پر اپنے جزیروں میں واپس جانا ہے۔!“
 ”جب تک مجھے وجہ نہ معلوم ہو.... میں نہیں جاسکتا۔!“

”لفظ ’نہیں‘ کا نام ہے تنظیم سے بغاوت۔!“ نکولس اس کی آنکھوں میں دیکھتا ہوا غرایا۔
 ”فی الحال ناشتہ کرو.... باتیں بعد میں ہوں گی!“ ڈاکٹر الٹھم ایک سنڈوچ اٹھاتا ہوا بولا۔
 اس پر نکولس نے اتنی سختی سے دانت بھیجنے تھے کہ جبڑوں کے عضلات ابھر آئے تھے۔ اس
 نے قہر آلود لہجے میں کہا۔ ”شکریہ.... میں ناشتہ کر چکا ہوں.... میرے ساتھ سامان تھا۔!“
 الٹھم مزید کچھ کہے بغیر خاموشی سے کھاتا رہا۔ اب وہ نکولس کی طرف دیکھ ہی نہیں رہا تھا۔
 کھانا ختم کر کے اُس نے کافی کا جگ لبریز کیا اور پائپ سلگانے لگا۔
 ”کیا اب گفتگو ہو سکے گی....؟“ نکولس نے اُسے گھورتے ہوئے پوچھا۔
 ”گفتگو ختم ہو چکی۔!“

”کیا مطلب....؟“

”مجھے وجہ معلوم ہونی چاہئے۔!“

”اچھا تو سنو.... تم نے اپنے اختیارات سے تجاوز کیا ہے؟ تمہیں ہدایت ملی تھی کہ مخالف
 تنظیم کے سربراہ اعلیٰ کا پتہ لگاؤ لیکن تم نے خلی سطح کے لوگوں کو قتل کرنا شروع کر دیا۔!“
 ”ان میں دہشت پھیلانے بغیر اس مقصد کا حصول ناممکن تھا۔!“

”اچھی بات ہے.... کافی دہشت پھیلا چکے ہو.... اب بتاؤ سربراہ کون ہے۔!“
 ”ایک شخص کی دخل اندازیوں کی بناء پر کامیاب نہ ہو سکا.... جب تک اُسے ختم نہیں کر دیتا
 یہاں سے ہلوں گا بھی نہیں۔!“

”تم شائد.... عمران کی بات کر رہے ہو....!“ نکولس کے ہونٹوں پر طنزیہ سی مسکراہٹ
 نمودار ہوئی۔

”ہاں.... ہاں....!“ الٹھم چونک کر اُسے گھورنے لگا۔

”تم عمران کے بارے میں کیا جانتے ہو۔!“

”ایک گھٹیا سابلیم میلر ہے لیکن میرے آخری حملے کی تاب نہ لاسکے گا۔ اس وقت پولیس
 اُسے سارے شہر میں تلاش کرتی پھر رہی ہے۔ میں نے پولیس کو باور کروا دیا ہے کہ عمران
 میرے لئے کام کر رہا ہے۔!“

”تم اس کے بارے میں کچھ بھی نہیں جانتے.... اسی لئے آٹھ بڑوں کا فیصلہ ہے کہ فوری

طور پر یہاں سے روانہ ہو جاؤ۔“

”میرا آٹھ بڑوں سے کوئی تعلق نہیں ہے.... تم جاسکتے ہو۔!“

”اگر یہ بات ہے تو باقاعدہ طور پر استعفیہ دو.... اور لاسکی حربہ مجھے واپس کر دو....!“

”یہ ناممکن ہے....!“

”اچھی بات ہے....!“ نکولس اٹھتا ہوا بولا۔

”بیٹھو.... بیٹھو.... ہم ایک دوسرے کے دشمن تو نہیں ہیں۔!“

”نہیں شکریہ.... میں نے پیغام تم تک پہنچا دیا.... اب نہیں رک سکتا....!“

”اچھی بات ہے.... لیکن جانے سے پہلے ایک چیز دیکھ لو....!“

”کیا ہے....؟“

”میرے ساتھ آؤ....!“ لنگھم بھی اٹھتا ہوا بولا۔ ”میں تم پر ثابت کرنا چاہتا ہوں کہ فی الحال

یہاں میری موجودگی کتنی ضروری ہے۔!“

وہ اُسے ایک راہ داری میں لایا جہاں دونوں جانب متعدد کمرے تھے ایک کمرے کا دروازہ

کھولتے ہوئے کہا۔ ”تم خود دیکھ سکتے ہو۔!“

وہ پیچھے ہٹ آیا اور نکولس نے جیسے ہی دروازے میں قدم رکھا.... لنگھم نے اس کی کمر پر

ایک زوردار لات رسید کی وہ منہ کے بل کمرے میں گرا اور قبل اس کے کہ دوبارہ اٹھتا لنگھم

دروازہ بند کر کے مقفل کر چکا تھا۔

ساتھ ہی اُس نے ایک زوردار قہقہہ لگا کر کہا۔ ”میں تمہیں ساتھ ہی لے چلوں گا فکر نہ کرنا۔!“

نکولس اندر سے دھاڑا۔ ”تم پچھتاؤ گے.... تنظیم سے غداری کی سزا تمہیں ضرور ملے گی۔“

لنگھم قہقہے لگاتا ہوا وہاں سے ہٹ آیا۔

دوسرے کمرے میں آکر اُس نے فون پر کسی کے نمبر ڈائل کئے اور اُس سے فوراً وہاں پہنچنے

کو کہا۔ پھر شائد تین منٹ بھی نہیں گزرے تھے کہ کسی نے باہر سے گھنٹی بجائی۔

لنگھم نے خود ہی صدر دروازہ کھولا.... آنے والا بھی اسی کی طرح سفید قام تھا۔

”کیا خبر ہے....؟“ لنگھم نے مضطربانہ انداز میں پوچھا۔

”پولیس عمران کی تلاش میں ہے۔ شہر سے نکاسی کے تمام راستوں کی ناکہ بندی کر دی گئی ہے۔!“

”تم نے دیکھا کہ....!“ ڈاکٹر الٹھم حقارت سے ہنس کر بولا۔ ”اگر میں یہ کام جیفرے کی بجائے کسی مقامی آدمی سے لیتا تو عمران شے میں پڑ کر اپنا کوٹ ہر گز نہ اتارتا۔ سب کچھ میری توقعات کے مطابق ہوا ہے۔ جانتے ہو میں نے ایسا کیوں کیا۔!“

”نہیں....!“

”رینا ولیمز کے فرار سے زیادہ پولیس کیلئے عمران اہم ہو گیا ہے۔ موقع واردات پر عمران کے ملازمین کا پکڑا جانا اس کے لئے اس امر کی دلیل بن گیا ہے کہ عمران معمولی معاوضے پر ہمارے لئے کام کر رہا ہے۔!“

”لیکن.... پھر عمران پر لاسکی حملہ کیوں کرایا تھا۔!“

”میں جانتا ہوں کہ عمران شے میں مبتلا ہو کر کوٹ اتارے گا اور اُسے ریسیور کا سراغ مل جائے گا۔ ظاہر ہے اس کے بعد کوٹ پہننے کا سوال ہی نہیں پیدا ہوتا.... بہر حال عمران بچ گیا.... اس سے کیپٹن فیاض کے اس شے کو اور تقویت ملی کہ وہ مجھ سے ملا ہوا ہے اور جب اسے اطلاع ملی کہ رینا ولیمز جیل سے فرار ہو گئی اور عمران کے دونوں ملازم بھی اس کے مددگاروں میں سے تھے تو اُسے یقین ہو گیا کہ لاسکی حملے کا ڈرامہ اس کے گھر پر اس لئے اسٹیج کیا گیا کہ رینا ولیمز کی طرف سے اس کی توجہ ہٹی رہے۔!“

”لیکن.... آخر وہ جیل سے کس طرح فرار ہو سکی۔!“

”نہایت آسانی سے.... لاسکی حربے نے بڑی دیر تک جیل پر پرواز کر کے خاصا خوف و ہراس پھیلایا تھا.... پہرے دار چاروں طرف بھاگتے پھر رہے تھے۔ اس انتشار کے عالم میں وہ وہاں سے نکال لائی گئی۔!“

”اب کیا پروگرام ہے....!“

”میں نے اسی لئے تمہیں بلایا ہے کہ آئندہ کے لئے کوئی پروگرام مرتب کیا جاسکے۔!“

”اس سے پہلے میں مارک ایولن کے متعلق جاننا چاہوں گا کہ اچانک ذہنی توازن کیسے کھو بیٹھا؟“

”اس کا ذمہ دار بھی عمران کے علاوہ اور کوئی نہیں ہو سکتا۔ اطلاعات کے مطابق عمران نے فلپ کے باڈی گارڈ کا روپ ڈھار کر اس نے مارک ایولن سے معلومات حاصل کرنے کی کوشش کی تھی۔ مجھے یقین ہے اس کے لئے کنفیشر استعمال کیا گیا تھا اور تم جانتے ہو کہ اگر کنفیشر کا

استعمال معینہ وقت سے زیادہ طویل ہو جائے تو معمول ذہنی طور پر مفلوج ہو کر رہ جاتا ہے۔!“
 ”تب تو یہ بھی ممکن ہے کہ اس نے مارک ایولن کے سارے ممبروں کے متعلق معلومات حاصل کر لی ہوں۔!“

”تمہیں فکر مند نہ ہونا چاہئے... تم مارک کو جانتے ہو لیکن وہ تم سے واقف نہیں تھا۔ بہت تو کو تم بھی نہیں جانتے! میں نے فی الحال ہر اُس شخص سے رابطہ ختم کر دیا ہے جسے مارک جانتا تھا۔!“
 ”واقعی تم گریٹ ہو ڈاکٹر لیکن یہ ضرور جاننا چاہوں گا کہ اچانک ہم ہنگامہ آرائی پر کیوں آمادہ ہو گئے۔!“

”بالکل ذاتی معاملہ ہے۔!“
 ”ذاتی معاملہ....؟“ اُس کے لہجے میں حیرت تھی۔
 ”ہاں.... رینا ولیمز کی طرف سے پولیس کی توجہ ہٹانے کے لئے میں نے لاسکی حربے استعمال شروع کیا تھا۔“

”کیا وہ اتنی ہی اہم ہے....؟“
 ”جو اس مت کرو.... تمہیں اس سے کوئی سروکار نہ ہونا چاہئے۔!“
 ”ڈاکٹر! لنگھم تنظیم کو ذاتیات سے کیا سروکار۔!“
 ”لنگھم نے سختی سے ہونٹ بھنچے اور اُسے گھورتا رہا۔ پھر بولا۔“ نکولس کو پچھلی رات تم یہاں پہنچا گئے تھے؟“

”ہاں میں ہی لایا تھا....!“
 ”اُس سے کیا باتیں ہوئی تھیں....؟“
 ”کچھ بھی نہیں....!“

”ہوں.... تو تمہیں اس پر اعتراض ہے کہ میں نے ذاتی اغراض کے لئے ہنگامہ برپا کیا۔!“
 ”ہر سچے صیہونی کو ہونا چاہئے۔“

”میں تنظیم سے الگ بھی کوئی چیز ہوں....!“
 ”بے مغز گویوں کی بات نہ کرو.... لنگھم! تنظیم سے الگ ہم کوئی حیثیت نہیں رکھتے۔“

”سٹ اپ.... میں تمہارا ماسٹر ہوں.... مجھے پڑھانے کی کوشش نہ کرو.... ریٹا ولیمز بذات خود ایک بہت بڑی تنظیم ہے۔ اس کے بغیر میں زندہ نہیں رہ سکتا۔!“

”کیا ہم ایک بہت بڑے خطرے سے دوچار نہیں ہیں۔!“

”بہت جلد ہم یہاں سے چلے جائیں گے.... تم فکر نہ کرو....!“

”وہ چند لمحے کچھ سوچتا رہا.... پھر بولا۔“خیر.... اس وقت طلبی کا مقصد....!“

”جیفرے عمران کو پہچانتا ہے.... اتنا باصلاحیت ہے کہ میک اپ میں بھی اسے پہچان لے گا۔ تم اُسے ساتھ لے کر عمران کی تلاش جاری رکھو.... پولیس کو میں نے اُس کے پیچھے لگایا ہے لیکن پولیس کے ہاتھ لگنے سے پہلے ہی اُسے ختم کر دینا چاہتا ہوں....! اور سنو.... مجھ سے بدول ہونے کی ضرورت نہیں۔! میں جو کچھ بھی کر رہا ہوں اس کا تنظیم کے مفاد سے گہرا تعلق ہے۔ یہ میں بعد میں بتاؤں گا۔!“

وہ چلا گیا۔



تین دن سے ڈائمنڈ بیچ کے ہٹ نمبر تین سو گیارہ کی نگرانی ہو رہی تھی۔ عمران نے بھی اس کے مکینوں کو دیکھا لیکن ان میں انکھم نہیں تھا اور وہ لوگ ابھی تک ڈائمنڈ بیچ سے باہر نہیں نکلے تھے۔ ریٹا ولیمز سمیت تعداد میں چار تھے۔ تین مرد کبھی کبھی ہٹ کے باہر ہی دیکھے جاتے تھے البتہ ریٹا ولیمز کسی وقت کھڑکی کے قریب بھی نہ دیکھی گئی۔ یہ تینوں مرد دیسی تھے۔ ایک سے عمران بھی واقف تھا۔ یہ تھا شہر کا مشہور اسمگلر شہباز۔ لیکن ابھی تک قانون کی گرفت میں نہ آسکنے کی بناء پر شہر کے ”اشراف“ میں شمار کیا جاتا تھا۔

اور سرکاری نوعیت کی ضیافتوں کے لئے مہمانوں کی فہرست میں بھی مستقل طور پر پایا جاتا تھا۔ عمران کسی وقت بھی انہیں ریٹا ولیمز سمیت حراست میں لے سکتا تھا۔ لیکن اس طرح بنیادی مقصد فوت ہو جاتا.... وہ تو انہیں انکھم تک پہنچنے کا وسیلہ بنانا چاہتا تھا۔

بہر حال ان کی نگرانی جاری رہی۔ دوسری طرف جوزف اور سلیمان نے پولیس کو من و عن وعی کچھ بتایا تھا جو ان پر گزری تھی۔ جیل کی پشت پر اس جپ میں پائے جانے کے متعلق انہوں نے بتایا کہ وہ عمران کے طلب کرنے پر وہاں پہنچے تھے۔ ظاہر ہے کہ پھر ان پر کون کان دھرتا کہ

اس دوران میں انہوں نے ایک بار بھی عمران کی شکل نہیں دیکھی تھی اور بعض اجنبیوں کے تور سے اس کے پیغامات ان تک پہنچتے رہے تھے۔ بہر حال وہی ہوا جو ایسے حالات میں ہوا کرتا ہے عمران کی گرفتاری کے احکامات باضابطہ طور پر جاری کر دیئے گئے تھے۔ اور اب وہ ایک مع لنگڑے کے میک اپ میں شہر کی سڑکیں ٹاپتا پھر رہا تھا۔

ڈاکٹر داور سے بھی یہ بات چھپی نہ رہ سکی تھی کہ اب عمران کی کیا پوزیشن ہے لیکن بچے تجربات کی بناء پر وہ جانتے تھے کہ مقامی پولیس اس کے خلاف غلط فہمی میں مبتلا ہو جانے کی عادی ہو چکی ہے۔ لہذا اُسے اُن سے الگھم کے لاسکی حربے کا توڑ حاصل کر لینے میں کوئی دشواری ہوئی۔ یہ اپنے کنٹرول سسٹم سمیت جیمز بانڈ بریف کیس میں محفوظ تھا۔

طریق استعمال ذہن نشین کر لینے کے بعد وہ اُن کی تجربہ گاہ سے رخصت ہو گیا۔

سلیمان اور جوزف کے متعلق اسے اطلاع مل چکی تھی کہ وہ جیل میں بھی عیش کر رہے ہیں اس لئے پوری دلجمعی سے الگھم کی تلاش میں سرگرداں تھا۔ اسے یقین تھا کہ ڈائمنڈ بیچ کے ہر نمبر تین سو گیارہ ہی کے توسط سے الگھم کا سراغ مل سکے گا۔ اس لئے اب اس نے یہی مناسب سمجھا کہ زیادہ تر ڈائمنڈ بیچ ہی میں رہ کر نگرانی کرنے والوں سے رابطہ قائم رکھے۔

اس وقت وہ بریف کیس ہاتھ میں لئے لنگڑاتا ہوا بیچ ہوٹل میں داخل ہوا تھا۔

دوپہر کے کھانے کے وقت یہاں شاذ و نادر ہی کوئی میز خالی نظر آتی تھی۔ لیکن اس وقت اُسے بہر حال بیچ ہوٹل میں داخل ہونا ہی تھا کیونکہ وہ دو سفید فام غیر ملکیتوں کا تعاقب کرتا ہر یہاں تک پہنچا تھا۔ ان میں سے ایک تو وہی تھا جس نے تین دن پہلے اس کے کوٹ میں لاسکا حربے کا ریسور چپکایا تھا اور دوسری شکل اجنبی تھی۔

عجیب اتفاق تھا کہ نہ ان دونوں کو کوئی خالی میز مل سکی اور نہ عمران کو۔۔۔!

انہوں نے لنچ بکس خریدے اور ہوٹل سے باہر نکل کر ساحل کی طرف چل پڑے۔ عمرا نے بھی ان کی تقلید کی۔

ساحل پر چھتریوں کے نیچے بے شمار لوگ نظر آرہے تھے۔ وہ دونوں بھی ایک جگہ جا بیٹھے۔ عمران اُن سے اتنا دور نہیں تھا کہ اُن کی گفتگو نہ سن سکتا۔ البتہ اُس کی پشت اُن کی طرف تھی۔ اس وقت اُن میں سے ایک کہہ رہا تھا۔ ”کچھ پتا نہیں نکولس کیوں آیا تھا اور کہاں غائب

ہو گیا۔“

”رینا ولیمز کہاں ہے....؟“ دوسرے نے پوچھا۔

”میں نہیں جانتا.... لیکن یہ عورت ہی ہماری دشواری کا باعث بنی ہے۔“

”عورت تو ساری دنیا کی دشواری کا باعث ہے.... پیدا ہوتے ہی اس نے مرد کو جہنم کا

مستحق بنا دیا تھا۔“

”تم میرا مطلب نہیں سمجھے....! لنگھم نے یہ سارا ہنگامہ محض اس لئے برپا کیا تھا کہ پولیس کی توجہ رینا ولیمز کی طرف سے ہٹا سکے، ورنہ لاسکی حربہ اس لئے نہیں تھا کہ ذرا اسی بات کے لئے استعمال کیا جائے۔“

”تو اس کا یہ مطلب ہوا کہ لنگھم نے بڑوں کے احکامات کی خلاف ورزی کی ہے۔“

”سنو! میرا خیال ہے کہ نکولس اس کے لئے کوئی برا پیغام لایا تھا اور آج کی گفتگو کے بعد سے

میں اس کے علاوہ اور کسی نتیجے پر نہیں پہنچ سکتا کہ لنگھم تنظیم سے باغی ہو گیا ہے۔“

”میں نہیں سمجھا.... تم کیا کہنا چاہتے ہو....؟“

”وہ کہہ رہا تھا کہ میں نواں بڑا ہوں مجھے آنٹھوں کی کوئی پرواہ نہیں۔“

”یہ سن لینے کے باوجود تم اس کے لئے کام کر رہے ہو.... اور مجھے بھی گھسیٹتے پھر رہے ہو۔“

”مجبوری ہے.... وہ ہمارا سربراہ بنایا گیا ہے۔“

”آنٹھ بڑوں نے اُسے ہمارا سربراہ بنایا تھا.... اگر وہ اُن کی بڑائی کا منکر ہے تو ہم میں سے کوئی

بھی اُسے ٹھوکر مار سکتا ہے۔“

”بات سوچنے کی ہے۔“

کچھ دیر وہ خاموش رہے.... پھر ایک بولا۔ ”اب میں تصدیق کئے بغیر اس کے لئے کوئی کام

نہیں کروں گا۔ میں عمران کی تلاش میں تمہاری مدد نہیں کر سکتا۔“

”اس نے کہا تھا کہ تم عمران کو میک اپ میں بھی پہچان لو گے۔“

”ہاں....! یہ میری اسپیشلٹی ہے.... میں لوگوں کو ان کی چال سے پہچان لیتا ہوں۔ لاکھ

میک اپ ہو لیکن کوئی بھی اپنے چلنے کے انداز پر قابو نہیں پاسکتا۔“

عمران اس اتفاق پر دل ہی دل میں ہنسا کہ وہ ایک لنگزے کے میک اپ میں ہے۔ اتفاق ہی کہنا

چاہنے ورنہ اُسے کیا معلوم تھا کہ کوئی ایسا آدمی اس کی تلاش میں ہے جو چلنے کے انداز سے لوگوں کو پہچان سکتا ہے۔ لنگڑے پن میں چلنے کے اصل انداز کے انکشاف کا سوال ہی نہیں پیدا ہوتا۔

”لیکن تم لکھم کے عتاب سے کیسے بچو گے اگر تم نے اس کے احکامات کی تعمیل نہ کی۔“

”جاؤ اس سے کہہ دینا.... اگر وہ آٹھ بڑوں کا پابند نہیں ہے تو میں بھی اسے کچھ نہیں سمجھتا.... میرے منہ آیا تو مارا جائے گا اور تم بھی اس سے کنارہ کشی اختیار کر کے بڑوں سے براہ راست احکامات حاصل کرو.... انہیں اس کی بدینتی سے آگاہ کر دو۔!“

”میں بھی یہی سوچ رہا ہوں لکھم شائد پاگل ہو گیا ہے۔ لیکن فی الحال ہمیں کیا کرنا چاہئے۔!“

”کچھ بھی نہیں.... وہ خود ہی چوہوں کی طرح چھپا بیٹھا ہے۔ ہمارا کیا بگاڑ لے گا۔!“

”اچھی بات ہے میں فی الحال جا کر اس سے کہہ دیتا ہوں کہ تم بیمار ہو گئے ہو.... عمران کی تلاش میں میرا ساتھ نہیں دے سکتے اور پھر اس دوران میں ہم بڑوں سے رابطہ قائم کرنے کی کوشش کریں گے۔!“

عمران نے مڑ کر دیکھا.... آخری جملہ اجنبی کی زبان سے نکلا تھا اور جسکا مطلب یہی تھا کہ یہاں سے دونوں کی راہیں الگ الگ ہو جائیں گی.... عمران دوسرے آدمی کا تعاقب کرنے لگا۔ تھوڑی دیر بعد دونوں آگے پیچھے شہر کی جانب روانہ ہوئے تھے۔ عمران پرانے موڈل کی شیورلٹ میں تھا اور سفید فام اجنبی چھوٹی فیٹ میں۔

شہر پہنچ کر اجنبی نے اپنی گاڑی موڈل ناؤن کی ایک بڑی عمارت کے سامنے روکی تھی.... کمپاؤنڈ کا پھانک بند تھا۔ گاڑی سے اتر کر اُس نے پھانک کو دھکا دے کر کھولا اور پیدل ہی عمارت کی طرف بڑھتا چلا گیا۔

عمران نے سڑک کے دوسرے کنارے پر گاڑی روکی اور اُسے عمارت کی طرف بڑھتے دیکھتا رہا۔ دس منٹ بھی نہیں گزرے تھے کہ وہ پھر دکھائی دیا.... دوڑتا ہوا پھانک کی طرف آ رہا تھا۔ بدحواسی کے عالم میں اپنی گاڑی کا دروازہ کھول ہی رہا تھا کہ عمران لنگڑے پن کی انکار کی ترک کر کے تیزی سے اس کے پاس پہنچا۔

”کیا بات ہے....؟“ اُس نے پروقار لہجے میں پوچھا۔ ”کیا وہ اندر موجود نہیں ہے۔!“

”تم.... تم.... کون ہو....؟“ اجنبی ایک قدم پیچھے ہٹا ہوا بھٹایا۔

”آٹھ بڑے غافل تو نہیں ہیں....!“ عمران کا جواب تھا۔

”اوہ.... اوہ.... اندر نکولس قریب المرگ ہے.... اور وہ غائب ہو گیا!“

”اور کون ہے اندر....؟“

”کوئی بھی نہیں! پوری عمارت خالی ہے....!“

”نکولس کو کیا ہوا....؟“

”اس کے سینے پر دو گولیاں لگی ہیں۔!“

”چلو....!“ عمران اس کا ہاتھ پکڑ کر عمارت کی طرف مڑتا ہوا بولا۔ بائیں ہاتھ میں بریف

کیس اب بھی موجود تھا۔

وہ عمارت کے اندر پہنچے اور اجنبی نے ایک کمرے کی طرف اشارہ کیا۔

وہاں ایک لاش پڑی تھی جس کے سینے سے خون بہہ بہہ کر فرش پر چاروں طرف پھیل گیا تھا!

”یہ تو مر چکا ہے....!“ عمران نے اجنبی کو گھورتے ہوئے کہا۔

”ہاں.... لال.... لیکن....!“ یہ بتا کر مرا ہے کہ انکھم اپنے جزیرے میں جائے گا۔!“

عمران نے اُسے تیز نظروں سے گھورا لیکن کچھ بولا نہیں۔ فوری طور پر نہیں پوچھنا چاہتا تھا

کہ اس کا جزیرہ کیا بلا ہے۔

”تو یہ نکولس ہے....؟“ اس نے اجنبی سے سوال کیا۔

”ہاں.... پچھلی رات میں نے ہی انکھم تک پہنچایا تھا۔!“

”کیا وہ نہیں جانتا تھا کہ انکھم کہاں ہے....؟“

اجنبی چونک کر اُسے گھورنے لگا۔

”اس طرح نہ دیکھو.... میں میڈاگاسکر سے آیا ہوں.... ضروری نہیں کہ میں نکولس کے

بارے میں بھی کچھ جانتا ہوں۔!“

”لیکن تم ہم میں سے تو نہیں معلوم ہوتے۔!“

”دختری ہوں.... آٹھ بڑے مجھ سے ذاتی طور پر واقف ہیں.... بس اب چپ چاپ یہاں

سے نکل چلو.... ورنہ مقامی پولیس....!“

”چلو.... میرا نام مارکوس ہے....!“

”میرے کئی نام ہیں.....!“ عمران بولا۔ ”لیکن مجھے تم لیو کاس کہہ سکتے ہو!“

گاڑی کے قریب پہنچ کر مار کوس نے اس سے پوچھا ”تم کہاں مقیم ہو.....؟“
”یہ بتانا تنظیم کے اس شعبے کے مفاد میں نہ ہوگا جس سے میرا تعلق ہے لیکن میں تم سے
تفصیلی گفتگو کرنا چاہتا ہوں۔!“

”میری قیام گاہ پر چلو.....!“ مار کوس بولا۔

آگے پیچھے دونوں گاڑیاں روانہ ہوئی تھیں۔ کچھ دیر بعد وہ شہری آبادی سے نکل کر قومی
شاہراہ پر ہوئے۔ مار کوس ایک زرعی فارم کا ٹھیکیدار ثابت ہوا۔ کھیتوں کے وسط میں چھوٹی سی
عمارت کے قریب گاڑیاں رکی تھیں۔

”تمہارے ساتھ کتنے لوگ ہیں یہاں.....؟“ عمران نے مار کوس سے پوچھا۔

”بس میں اور میری سیکریٹری۔!“

”تم سب عورتوں کے خط میں مبتلا ہو.....!“ عمران نے ناخوش گوار لہجے میں کہا۔

مار کوس نے اسے گھور کر دیکھا لیکن کچھ بولا نہیں۔ وہ اندر آئے۔ برآمدے میں ایک
عورت دکھائی دی تھی۔ غالباً وہی اس کی سیکریٹری تھی۔ صحت مند اور قبول صورت تھی۔ عمر
پچیس اور تیس کے درمیان رہی ہوگی۔ وہ اُن کے ساتھ کمرے میں نہیں آئی تھی۔
”ہاں.....! کیا باتیں کرنا چاہتے ہو.....“ مار کوس نے ایک کرسی پر بیٹھتے ہوئے تھکی تھکی سی
آواز میں کہا۔

”کیا آج کسی وقت انکھم سے تمہارا اختلاف رائے ہوا تھا۔!“ عمران نے پوچھا۔

”ہاں..... آج صبح.....!“

”کس مسئلے پر گفتگو ہوئی تھی.....!“

”مجھے ایسا محسوس ہوا تھا کہ وہ تنظیم کے خلاف باغیانہ خیالات رکھتا ہے اس پر میں الجھ گیا تھا۔!“

”باغیانہ خیالات کی وضاحت کرو.....!“

”میں نے اس سے پوچھا تھا کہ اس نے خواہ مخواہ اتنا ہنگامہ کیوں برپا کیا جبکہ تنظیم حکمت عملی
اور پرامن ذرائع سے مقصد براری پر یقین رکھتی ہے۔ اُس نے کہا کہ وہ اس کا نجی معاملہ ہے۔ ریٹا
ولیمز کی طرف سے پولیس کی توجہ ہٹائے رکھنے کے لئے اس نے لاسکی حربے کا استعمال کیا تھا۔“

”لیکن میری معلومات کے مطابق وہ پہلے سے لاسکی حربے کو مسزگوہن کے بندروں پر آزماتا رہا ہے۔!“

”میں اس کے بارے میں کچھ نہیں جانتا.... جیفرے اس کا دست راست ہے۔ اسے علم ہوگا لیکن اب وہ تنظیم کی حمایت میں اس سے بد دل ہو گیا ہے۔!“

”صبح جب اُسے ملے تھے تو تم نے یہی کوٹ پہن رکھا تھا۔!“

”کیوں....؟“ مارکوس بے ساختہ چونک پڑا۔

”میری بات کا جواب دو....!“

”ہاں.... لیکن کیوں....؟“

”اچھی طرح یاد کر کے بتاؤ کیا گفتگو کے دوران میں اس نے تمہارے جسم کے کسی حصے کو ہاتھ لگایا تھا....!“

”نہیں.... تم آخر یہ سب کیوں پوچھ رہے ہو....!“

”جس شخص کے ساتھ تم بیچ ہوٹل میں تھے وہ کون ہے....؟“

”اوہ.... تو تم.... ہمارا پیچھا کرتے رہے تھے.... وہ جیفرے تھا۔!“

”اس سے کس طرح مل بیٹھے تھے....؟“

”الٹھم نے کہا تھا کہ اس سے ملوں....!“

”اس سے یقیناً تمہاری اتنی بے تکلفی ہو سکتی ہے کہ وہ تمہارے جسم پر ہاتھ مار مار کر قہقہے لگائے۔!“ عمران نے اُس کی آنکھوں میں دیکھتے ہوئے کہا اور مارکوس جھنجھلا کر اٹھتا ہوا بولا۔ ”تم آخر مجھے کیوں زچ کر رہے ہو۔!“

”جیفرے.... الٹھم ہی کا آدمی ہے....! تنظیم کا وقادار نہیں....! الٹھم نے تمہیں اس

کے پاس اس لئے بھیجا تھا کہ وہ تمہاری موت کا سامان کر دے۔!“

”یعنی.... کہ.... یعنی کہ....!“

”تمہارے کوٹ پر ٹھیک دل کے مقام پر لاسکی حربے کا ریسور موجود ہے۔!“

”نہیں....!“ مارکوس اس طرح اچھل پڑا جیسے دل ہی کے مقام پر گولی لگی ہو....!

پھر اُس نے اپنا کوٹ اتار پھینکا تھا ٹھیک اسی وقت اس کی سیکریٹری کمرے میں داخل ہوئی۔

”ڈاکٹر کی کال تھی.... پوچھا تھا تم گھر پر ہو یا نہیں....؟“ اس نے اطلاع دی۔
”تم نے کیا کہا....؟“

”مم.... میں نے.... کہہ دیا کوئی اجنبی ساتھ ہے....!“ اُس نے کہا اور فرش پر پڑے ہوئے کوٹ کو گھورنے لگی۔!

”ہوں.... اچھا.... جاؤ....!“

سیکریٹری چلی گئی۔

”ڈاکٹر سے مراد غالباً لکھم ہے۔!“

”ہاں.... لکھم.... لیکن وہ نہیں جانتی کہ اس کا نام لکھم ہے۔!“

”کیا تم دن میں کئی بار لباس تبدیل کرنے کے عادی نہیں ہو۔!“

”صرف قمیض تبدیل کرتا ہوں.... ایک ہی سوٹ کئی دن استعمال میں رہتا ہے۔!“

”گڈ.... اچھا تو اس کوٹ کو سامنے صوفے پر ڈال دو.... اور دوسرا کوٹ پہن لو....!“

”تت.... تم ہی.... اٹھا کر ڈال دو....!“ مارکوس ہکھلایا۔

”تم نے کبھی اس کا ریسورڈ دیکھا ہے....؟“

”نہیں....!“

”میں دکھاتا ہوں....!“ عمران نے کوٹ اٹھا کر اس کے قریب آتے ہوئے کہا۔ ”یہ دیکھو!“

یہ اسٹانگ پلاسٹک شپ کا ننھا سا ٹکڑا.... اسی میں ریسورڈ پوشیدہ ہے۔! ذرا ٹھہرو.... میرا خیال

ہے کہ ابھی اس کی ایک کال اور آئے گی۔!“

اُس نے کوٹ صوفے کی پشت گاہ پر ڈال دیا اور پھر بولا۔ ”سیکریٹری سے کہہ دو.... اگر کوئی

کال آئے تو ہولڈ آن کر کے تمہیں اطلاع دے۔!“

مارکوس چلا گیا.... تھوڑی دیر بعد واپس آکر بولا۔ ”میں پہنچا ہی تھا کہ فون کی گھنٹی بجی

تھی.... لکھم ہی تھا.... اس نے کہا کہ عمران نے اپنے آدمیوں سمیت اس کی قیام گاہ پر حملہ کیا

تھا.... نکولس مارا گیا اور اب وہ خود کسی اور جگہ مقیم ہے۔ مجھ سے کہا ہے کہ میں تیار

رہوں جیفرے پہنچ رہا ہے.... جو مجھے اُس کی موجودہ قیام گاہ تک پہنچا دے گا۔!“

”ٹھیک.... اگر تم کوٹ اتار بھی چکے ہو گے تو کہیں جاتے وقت عادتاً یہی کوٹ پہنوں گے؟“

عمران نے پوچھا۔

”ہاں....!“

”اچھی بات ہے.... تو اب لاسکلی حربے کے منتظر رہو....!“

”نن.... نہیں....!“ مارکوس خوف زدہ لہجے میں بولا۔

”میرا خیال ہے کہ جیلرے ہی اُسے آپریٹ کرتا ہے۔!“

”میں نہیں جانتا....!“

”ابھی دیکھ لو گے۔ کیا یہ ممکن نہیں کہ اپنی سیکریٹری کو کچھ دیر کے لئے یہاں سے ہٹا دو!“

”کک.... کیوں....؟“

”اگر وہ انکھم کو نہیں جانتی تو ان معاملات سے اسے لاعلم رکھنا ہی بہتر ہو گا۔! ہاں.... انکھم

نے تم سے اس اجنبی کے بارے میں تو نہیں پوچھا جس کا ذکر تمہاری سیکریٹری نے اس سے کر دیا تھا۔!“

”پوچھا تھا.... میں نے کہہ دیا ایک مقامی زمیندار تھا بزنس کے سلسلے میں آیا تھا۔ چلا گیا۔!“

”سمجھ دار آدمی معلوم ہوتے ہو۔!“

”مجھے بتاؤ.... تم کیا کرو گے.... اگر لاسکلی حربہ مجھ پر استعمال کیا گیا۔!“

”بتا دوں گا.... پہلے تم اپنی سیکریٹری کو کہیں چلتا کرو....!“

وہ پھر کمرے سے چلا گیا اور عمران نے جلد ہی گاڑی اشارت ہونے کی آواز سنی.... مارکوس

نے واپسی میں دیر نہیں لگائی تھی۔ لیکن اس کا چہرہ زرد تھا۔ ایسا معلوم ہوتا تھا جیسے سارے جسم کا

خون نچوڑ لیا گیا ہے۔

”بیٹھ جاؤ....!“ عمران نے اس سے کہا۔ ”ڈرو نہیں.... اگر وہ آیا بھی تو سیدھا تمہارے

کوٹ کی طرف جائے گا اور جب اسے چھید کر واپس پلٹنے لگے گا تو میں اسے تباہ کر دوں گا۔!“

”تت.... تم.... تباہ کر دو گے....؟“

”ہاں.... آٹھ بڑوں کے حکم کے مطابق.... اور پھر انکھم کو پکڑ کر لے جاؤں گا۔!“

صوفہ دروازے کے سامنے پڑا تھا۔ دفعتاً اس کے حلق سے گھٹی گھٹی سی آواز نکلی۔

دستِ قضا کمرے میں داخل ہو کر سامنے پڑے ہوئے کوٹ میں پیوست ہو چکا تھا۔

عمران کا بریف کیس کھلا اور اس سے ایک سیاہ رنگ کا ذبہ نکل کر دستِ قضا کے مقابل فضا

میں بلند ہو گیا۔

پھر مار کوس کی سمجھ میں نہ آ سکا کہ کس طرح الٹھم کے لاسکی حربے کے پرچے اڑ گئے تھے۔
 ڈبہ پھر بریف کیس میں واپس چلا گیا.... عمران نے اسے بند کرتے ہوئے مار کوس سے کہا۔ ”ایک
 حکم کی تعمیل ہو گئی.... ابھی دوسرا باقی ہے۔ اچھا اب تم جیفرے یا اور کسی کے منتظر رہو۔! میں
 برابر والے کمرے میں جا رہا ہوں۔ لاسکی حربے کی واپسی میں دیر لگے گی تو آپریٹر کا یہاں پہنچنا
 لازمی ہو جائے گا۔!“

عمران بریف کیس سنبھالتا ہوا برابر کے کمرے میں چلا گیا۔
 زیادہ دیر نہیں گزری تھی کہ قدموں کی چاپ سنائی دی اور کسی کی زبان سے ”ارے“ نکلا۔
 پھر عمران نے مار کوس کی آواز سنی جو آنے والے پر برس پڑا تھا۔
 ”یہ دیکھو....! اگر یہ کوٹ میرے جسم پر ہوتا تو میرا کیا حشر ہوتا۔!“
 ”میں نہیں سمجھا.... تم کیا کہہ رہے ہو....!“ دوسری آواز۔
 ”لاسکی حربہ....!“

”کہاں ہے....؟“ بے ساختہ پوچھا گیا۔
 اس کے جواب میں مار کوس نے قہقہہ لگایا تھا۔
 ”کیا بات ہے....؟ صاف صاف کہو....!“
 ”اُسے آٹھ بڑوں نے تباہ کر دیا۔!“
 ”بکو اس مت کرو....!“
 اتنے میں عمران وہاں پہنچ چکا تھا.... کسی تیسرے کی موجودگی نے جیفرے کو بوکھلا دیا۔
 ”یہ لک.... کون ہے....؟“

”مسٹر لیوکاس.... آٹھ بڑوں کے ایجنٹ.... ڈاگاسکر سے آئے ہیں۔!“
 جیفرے نے بڑی پھرتی سے ریوالور نکالا تھا۔
 ”بتاؤ.... لاسکی حربہ کہاں ہے....؟“ وہ ریوالور کو جنبش دے کر دھاڑا۔ ”بتاؤ ورنہ تم
 دونوں کو ختم کر دوں گا۔!“
 ”تم الٹھم کے لئے تنظیم سے غداری کے مرتکب ہو رہے ہو....! میں تمہیں ضرور سزا

دوں گا۔!“ عمران ایک قدم آگے بڑھتا ہوا بولا۔

”میں فائر کر دوں گا۔!“

”ضرور کر دو....!“ وہ پھر آگے بڑھا۔

اور سچ سچ جیفرے نے فائر جھونک مارا۔ عمران نے قلابازی کھائی اور اس طرح لڑا کہ پھر نہ اٹھا۔

”ٹھہرو....! تم کہاں چلے....؟“ جیفرے نے مار کوس کو لاکارا۔

مار کوس جو دوسرے کمرے کی طرف بڑھا تھا رک گیا اور مڑ کر اپنے ہاتھ اوپر اٹھادیے

جیفرے نے جھپٹ کر بائیں ہاتھ سے اس کا گریبان پکڑا اور جھٹکا دیتا ہوا دھاڑا۔ ”اسلکی حربہ کہاں ہے....؟“

”لل.... لیو کاس نے تباہ....!“

وہ جملہ پورا نہیں کر پایا تھا کہ جیفرے اچھل کر دور جا پڑا.... اور اب اس کا ریوالور عمران کے

ہاتھ میں تھا۔

عمران ریوالور مار کوس کو دیتا ہوا جیفرے کی طرف بڑھا۔ وہ دوبارہ اٹھ رہا تھا۔ لیکن عمران کی

ٹھوکر پیشانی پر پڑی اور وہ کراہ کر ڈھیر ہو گیا۔

”ٹھہرو.... ٹھہرو....!“ مار کوس آگے بڑھتا ہوا بولا۔ ”مار نہ ڈالنا.... یہی ہمیں بتائے گا

کہ ڈاکٹر کہاں ہے۔!“

عمران نے جیفرے کا گریبان پکڑ کر اٹھایا اور سیدھا کھڑا کر دیا۔ اس کے چہرے پر خون کی

لکیریں تھیں.... ٹھوکر سے پیشانی زخمی ہو گئی تھی۔

”مم.... میں.... نہیں جانتا.... ڈاکٹر کہاں ہے؟“ وہ آستین سے چہرہ صاف کرتا ہوا بولا۔

”زندہ دفن کر دوں گا....!“ عمران نے کہتے ہوئے اس کے پیٹ پر گھونسنہ مارا اور وہ پیٹ

پکڑے گھٹنوں کے بل بیٹھ گیا۔

پانچ چھ منٹ تک دوبارہ گفتگو کرنے کے قابل نہیں ہو سکا تھا۔

اس کے بعد اس نے اعتراف کیا کہ لٹکھم نے مار کوس کو اس کے پاس اسی لئے بھیجا تھا کہ اس

کے کوٹ سے لاسلکی حربے کا ریسور لگا دیا جائے۔

”حربے کا کنٹرولنگ آپریشن کہاں ہے....؟“ عمران نے پوچھا۔

”میری گاڑی میں....!“ جیفرے نے جواب دیا۔

”گاڑی کہاں ہے....؟“

”باہر....!“

”اب انکھم کے بارے میں بتاؤ....!“

”میں نہیں جانتا کہ وہ کہاں ہے.... اس نے مجھے فون پر ہدایات دی تھیں۔!“

”کیا تم جانتے ہو کہ نکولس کہاں ہے....؟“ مارکوس نے پوچھا۔

”انکھم نے فون پر بتایا تھا کہ وہ عمران کے ہاتھوں مارا گیا اور اب وہ موجودہ رہائش گاہ کو چھو

کر کہیں اور مقیم ہے۔!“

”لاسلکی حربہ ہمیشہ تمہاری ہی تحویل میں رہا ہے۔!“ عمران نے سوال کیا۔

”ہاں.... اور اب وہ مجھے زندہ نہیں چھوڑے گا۔!“

”کیوں....؟“

”وہ اس کے ضائع ہو جانے کا تصور بھی نہیں کر سکتا تھا۔!“

”اچھی بات ہے تو پھر میں ہی تمہیں مار ڈالوں گا۔!“ عمران مغموم لہجے میں بولا۔ ”اس نالائق

کے ہاتھوں کیوں مر....!“

دفعتاً باہر سے کسی گاڑی کی آواز آئی اور مارکوس دروازے کی طرف بڑھا۔ عمران جیلر۔

گھورے جارہا تھا۔ مارکوس باہر نکل گیا تو اُس نے آہستہ سے کہا۔ ”بہتری اسی میں ہے کہ

انکھم کا پتہ بتا دو....!“

”وہ اتنا احمق نہیں ہے کہ آسانی سے ہاتھ آجائے.... کسی پر بھی اعتماد نہیں کرتا۔

ہو سکتا ہے اُس نے خود ہی نکولس کو قتل کر دیا ہو۔!“

”اچھی بات ہے اگر اپنی زندگی چاہتے ہو تو مجھ سے تعاون کرو.... ورنہ جس طرح اُس-

مارکوس کا خاتمہ کر دینا چاہا تھا اسی طرح تمہیں بھی اپنے خلاف ایک شہادت تصور کر کے صفحہ ۲

سے مٹا دینے کی کوشش کرے گا۔“

”میں سمجھتا ہوں....!“

”میرا خیال ہے کہ وہ یہاں سے فرار ہو جانے کا ارادہ رکھتا ہے لیکن لاسلکی حربہ تمہاری

نویل میں نہیں چھوڑ جائے گا۔ اس کے حصول کے لئے تم سے ضرور رابطہ قائم کرے گا۔“
 ”یہ بھی درست ہے....!“

”اس لئے یہ بے حد ضروری ہے کہ میں ہر وقت تمہارے قریب رہوں....!“
 ”مجھے کوئی اعتراض نہیں....!“

اتنے میں مارکوس واپس آگیا۔

”کون تھا....؟“ عمران نے پوچھا۔

”سیکرٹری تھی....! میں نے اُسے پھر ایک جگہ بھیج دیا ہے.... وہ دو گھنٹے سے پہلے واپس نہ آسکے گی۔!“

”ٹھیک ہے....! اچھا اب تم جیفرے کی مدد کرو تاکہ وہ اپنا حلیہ درست کر سکے میں اُس کے ساتھ جاؤں گا اور تم اپنے فارم ہی تک محدود رہنا۔ فون پر کوئی کال آئے تو گھنٹی بجنے دینا....
 ریسیور نہ اٹھانا۔“

جیفرے کی مرہم پٹی ہو جانے کے بعد مارکوس نے کافی تیار کی اور تینوں بیٹھ کر کافی پینے لگے۔ کمرے کی فضا پر بوجھل سا سکوت طاری تھا۔

عمران نے سب سے پہلے لاسکی حربے کے کنٹرولنگ آپریشن پر قبضہ کیا۔ اس کے بعد جیفرے اپنی گاڑی میں روانہ ہوا تھا اور عمران کی گاڑی اس کے پیچھے تھی۔! جیفرے اُسے اپنے بنگلے پر لایا۔ اس کا قیام شہر ہی کی ایک جدید ترین عمارت والی بستی میں تھا۔



ڈائمنڈ بیج کے ہٹ نمبر تین سو گیارہ سے ایک مرد اور ایک برقعہ پوش عورت برآمد ہوئی۔ اتنی زیادہ پردہ نشین معلوم ہوتی تھی کہ نقاب میں بھی کہیں کوئی ایسی جھری نہیں تھی جس سے چہرے کی رنگت ہی کا اندازہ ہو سکتا۔ ہاتھوں میں سفید دستانے تھے اور پیروں میں ایسے جوتے جن سے پیروں کی رنگت بھی نہ ظاہر ہو سکے۔ مرد شلووار اور شیر دانی میں تھا۔ ایسا لگتا تھا جیسے کوئی دیہی رئیس اپنی بے حد پردہ والی بیوی کو شہر دکھانے لایا ہو۔

وہ ایک ٹیکسی میں بیٹھے اور ٹیکسی چل پڑی۔ صفدر اپنی گاڑی میں اُس کا تعاقب کر رہا تھا۔ جیسی ٹرانس میٹر پر اُس نے ایکس ٹو کو اس تعاقب کی اطلاع دی۔

ٹیکسی اس ڈاک کے قریب پہنچ کر رک کی جہاں سے ساحلی تفریح گاہوں کے لئے اسٹیمر چھو کرتے تھے۔

صفر نے انہیں ایک اسٹیمر پر سوار ہوتے دیکھا۔ ان اسٹیمروں ہی پر بکنگ آفس ہوا کرتے تھے جن سے مسافروں کو فوری طور پر ٹکٹ مل جاتے تھے۔
صفر نے پھر جی بی ٹرانس میٹر پر ایکس ٹو کو اطلاع دی۔

”وہ ڈائمنڈ بیج کے ڈاک سے ”الفخر“ نامی اسٹیمر پر سوار ہوئے ہیں۔ میں اپنی گاڑی ڈاک کے قریب چھوڑ کر اسٹیمر پر جا رہا ہوں۔ گاڑی کی کنجی ڈرائیونگ سیٹ کے نیچے چھوڑے جا رہوں.... اُور.... اینڈ آل....!“

دوسری طرف سے کہا گیا۔ ”تم نے وہیں ٹھہر کر عقل مندی کا ثبوت دیا ہے۔ عورت ساتھی غیر اہم تھا۔ ڈائمنڈ بیج کے ہٹ نمبر تین سو گیارہ میں اب کوئی نہیں ہے۔ مقفل کر دیا ہے۔ بقیہ لوگ بھی تمہارے پاس پہنچ رہے ہیں۔ اُور اینڈ آل....!“
صفر نے اطمینان کا سانس لیا۔!



عمران جیفرے کو گھورے جا رہا تھا۔ وہ اس کے سامنے سر جھکائے بیٹھا تھا۔
اچانک فون کی گھنٹی بجی.... عمران ہاتھ اٹھا کر بولا۔ ”اگر الٹکھم کی کال ہو تو کہہ دینا مار کو س کا کام تمام کر دیا۔!“

جیفرے کے چہرے سے ناگواری مٹ رہی تھی۔ اس نے اٹھ کر کال ریسیو کی۔
”ہاں.... ڈاکٹر....!“ وہ کہہ رہا تھا۔ ”کوئی دشواری پیش نہیں آئی.... اچھا.... اچھا.... بہت اچھا.... لیکن اس میں.... کم از کم تین گھنٹے صرف ہوں گے.... ایک ضروری کام میں گیا ہوں.... اچھا.... اچھا....!“

ریسیور رکھ کر وہ عمران کی طرف مڑا۔
”کس کام میں تین گھنٹے لگیں گے....؟“ عمران نے اُسے گھورتے ہوئے پوچھا۔
”اس تک لاسکی حربہ پہنچانے میں....!“
”کہاں پہنچانا ہے....؟“

جیفرے کے چہرے سے بدحواسی مترشح تھی۔ وہ چند لمحے عمران کی طرف دیکھتا رہا پھر بولا۔

”اب مجھے یقین آگیا ہے کہ وہ مجھے بھی زندہ نہیں چھوڑے گا۔“

”بیٹھ جاؤ....!“ عمران نے ہاتھ ہلا کر نرم لہجے میں کہا۔

جیفرے بیٹھ گیا اس کے چہرے کانپ رہے تھے.... کچھ دیر بعد اس نے سر اٹھا کر کہا۔ ”ویسے

بھی مجھے مرنا ہی ہے کیونکہ اب لاسکی حربہ کہاں سے فراہم کروں گا۔“

”تم مجھے بتاؤ کہ لاسکی حربہ کہاں پہنچانا ہے۔!“

”فیدرپوائنٹ کے ہٹ نمبر سٹائیس میں....!“

”فرض کرو تم یہیں اپنے گھر میں بیٹھے رہو۔ اس کے حکم کی تعمیل نہ کرو.... تو کیا ہو گا۔!“

”اب تو جو کچھ میں نے سوچا ہے وہی ہو گا۔!“ جیفرے اٹھتا ہوا بولا۔ چہرے پر پائی جانے والی

سراسیمگی کا فور ہو چکی تھی۔ اس کی بجائے آنکھوں میں کسی اٹل ارادے کی جھلکیاں تھیں۔ عمران

بغور اُس کا جائزہ لیتا رہا۔

دفعتاً جیفرے بولا۔ ”مجھے خوشی ہے کہ مارکوس کے قتل کا مرتکب نہ ہو سکا اور میں یہ بھی

جانتا ہوں کہ تم کون ہو.... یہ میری خصوصیت ہے کہ لوگوں کو ان کی چال کے انداز سے پہچان

لیتا ہوں۔!“

”ہو سکتا ہے....!“ عمران نے لاپرواہی سے کہا۔ ”میں بہر حال آٹھ بڑوں کا ایجنٹ ہوں۔!“

”اگر تم نہ ہو تب بھی کوئی فرق نہیں پڑتا کیونکہ میں اپنی تنظیم سے متنفر ہو چکا ہوں۔!“

”تو پھر مرنے کے لئے تیار ہو جاؤ.... میں یہاں آٹھ بڑوں کا مستقل ایجنٹ ہوں۔!“

”تم جھوٹ بول رہے ہو۔!“

”اچھی بات ہے.... ابھی ثابت کئے دیتا ہوں.... مارکوس نے یونہی خواہ مخواہ مجھ سے

تعاون نہیں کیا تھا۔!“

عمران نے لاسکی حربے کا کنٹرولنگ آپرٹس سامنے والی میز پر رکھ دیا اور اپنا بریف کیس

کھول کر اپنے حربے کے کنٹرولنگ آپرٹس کا سوچ آج کیا۔

بریف کیس سے سیاہ رنگ کا وہ ڈبہ برآمد ہوا جس میں الیکٹرونکس پوشیدہ تھا۔ ڈبہ لاسکی

حربے کے کنٹرولنگ آپرٹس کی سطح تک بلند ہوا اور دوسرے ہی لمحے میں اس کے پر نچے اڑ گئے۔

جیفرے بوکھلا کر کھڑا ہو گیا۔

سیاہ ڈبہ اتنی دیر میں عمران کے بریف کیس میں واپس پہنچ چکا تھا۔ وہ اس کا ڈھکنا بند کرتا ہوا بولا۔ ”دیکھا تم نے....؟“

”نت.... تم نے.... اُسے بھی تباہ کر دیا....!“

”مجھے یہی حکم ملا تھا کہ اسے مکمل طور پر تباہ کر دو....!“

”اور.... یہ....!“ جیفرے نے عمران کے بریف کیس کی طرف اشارہ کیا۔

”یہ آٹھ بڑوں کی امانت ہے.... ورنہ یہاں کون ہے جو اس قسم کی کوئی چیز ایجاد کر سکے۔!“

”مم.... مجھے یقین آگیا.... شاید اسی لئے انکھم تمہیں ختم کر دینا چاہتا ہے۔ اگر اُسے علم ہو جائے کہ کنٹرولنگ آپریشن بھی تباہ کر دیا گیا تو وہ پاگل ہو جائے گا۔ اب وہ ہاتھ بھی بیکار ہو گیا جو گلا گھونٹ دیتا تھا لیکن مجھے حیرت ہے کہ تم آٹھ بڑوں کے ایجنٹ کیسے بن گئے جب کہ تنظیم تمہارے ملک کے مفاد میں کام نہیں کر رہی۔!“

”ایسی تو کوئی بات نہیں....!“

”تم کیا سمجھتے ہو....؟“

”ان کا جھگڑا یہاں کی ایک عیسائی جماعت سے ہے۔!“

”قطعی نہیں....!! انکھم محض ایک عورت کے لئے ان لوگوں سے جھگڑ بیٹھا ہے۔ رینا ولیمز جس ملٹری اتاشی کی پرسنل اسٹنٹ تھی۔ اس سے انکھم کا جھگڑا ہوا تھا.... اور جھگڑے کا باعث رینا ولیمز ہی تھی۔ صرف میں اور مارکوس اس راز سے واقف ہیں۔ دوسروں کو انکھم نے یہی باور کرایا ہے کہ وہ آٹھ بڑوں کے حکم سے ان لوگوں کا خاتمہ کر رہا ہے۔ ہم دونوں کو انکھم کے تحت کام کرنے والے دوسرے ممبر نہیں جانتے۔!“

”لیکن نکولس کو مارکوس ہی نے انکھم تک پہنچایا تھا۔!“ عمران بولا۔

”نکولس اسرائیل سے آیا تھا اور مارکوس سے اس کی ذاتی واقفیت تھی۔ بہر حال انکھم راستے

سے ہٹ گیا تھا۔!“

”ہمارے ملک کو کس طرح نقصان پہنچایا جا رہا تھا۔!“

”ایک پڑوسی ملک کے لئے جاسوسی جو تمہارے خلاف بڑے پیمانے پر فوجی تیاریاں کر رہا

ہے۔!“

”اُوہو.....!“ عمران کی آنکھوں سے فکر مندی مترشح ہو رہی تھی۔

”اب کیا خیال ہے.....؟“

”سوچنا پڑے گا۔!“

”مجھے سچ مچ صیہونی تہہ کنڈوں سے نفرت ہو گئی ہے۔ مجھ جیسے بہت سے یہودی پُرامن بقائے باہمی پر ایمان رکھتے ہیں۔! دنیا میں صیہونی بالادستی کے خواب نہیں دیکھتے۔ اور پھر تمہارے ملک میں اتنے دن گزارنے کے بعد مجھے اسلامی اخلاقی قدروں سے بے حد لگاؤ ہو گیا ہے۔!“

”اس کے باوجود بھی تم مار کوس کو ختم کر دینے پر آمادہ ہو گئے تھے۔!“

”ہرگز نہیں.....! میں صرف اُسے یقین دلانا چاہتا تھا کہ اُلنگھم اس کی زندگی کا خواہاں ہے۔ زبانی سمجھانے پر بات ذہن نشین نہ ہوتی۔ میں نے اس کے کوٹ میں ایسا ریسور لہایا تھا جو اس کی حربے کو اس کے جسم سے ایک بالشت کے فاصلے پر روک دیتا۔ پھر میں اندر آکر اُسے بتاتا کہ یہ حملہ حقیقتاً اُسے ختم ہی کر دینے کے لئے تھا۔!“

”پھر تم فوراً ہی کیوں اندر نہیں آئے تھے۔!“

”میں اُلنگھم میں پڑ گیا تھا۔ لاسکی حربے کے تباہ ہوتے ہی کنٹرولنگ آپریشن میں بالکل نئی تبدیلیاں پیدا ہوئی تھیں۔!“

”خیر..... تو اب کیا ارادہ ہے.....؟“

”پہلے تم اعتراف کرو کہ آٹھ بڑوں کے ایجنٹ نہیں ہو..... اس کے بعد ہی کوئی بات ہو سکے گی۔!“

عمران کچھ نہ بولا۔ اس کی آنکھوں میں پھر گہرے فکر کے آثار نظر آنے لگے تھے..... کچھ دیر بعد اس نے کہا۔ ”تم کوئی بات کرو یا نہ کرو..... اس سے کیا فرق پڑتا ہے لاسکی حربے میں تباہ کر چکا۔ اب اُلنگھم سے بھی پیٹ لوں گا..... وہ سمجھتا ہے کہ میں اُس سے مرعوب ہو گیا ہوں۔ خیر دیکھوں گا..... اچھا..... اچھا..... میں چلا۔!“

”اس نے اٹھ کر اپنا بریف کیس سنبھالا تھا۔

”ٹھہرو..... اب مجھے تنہا نہ چھوڑو.....!“

”پھر کیا کروں.... تمہارے لئے.... جب تک الٹکھم کا تصفیہ نہیں کر لیتا میں یقیناً آٹھ
 بڑوں کا ایجنٹ ہوں۔ اس کے بعد دیکھوں گا کہ تنظیم میرے ملک کے خلاف کیا کر رہی ہے۔!“
 ”سنو....! الٹکھم کے دوسرے ماتحت مجھے اور مارکوس کو نہیں جانتے.... ہو سکتا ہے کچھ
 ایسے بھی ہوں جنہیں ہم نہ جانتے ہوں۔!“

”ہاں.... آں.... اس کا امکان ہے۔!“
 ”میری دانست میں وہ ہمیشہ سے تنظیم کی بجائے اپنے ذاتی مفاد کا زیادہ خیال رکھتا رہا ہے۔!“
 ”تو پھر.... میں....!“

”میری پوری بات سنو.... اگر تین گھنٹے کے اندر لاسکی حربہ اس تک نہ پہنچا تو شاید میں
 ختم کر دیا جاؤں.... اس لئے اب میں تمہارے ہی ساتھ رہنا چاہتا ہوں۔!“
 ”مجھے کوئی اعتراض نہیں.... لیکن کیوں نہ ہم ویسا ہی ایک ہینڈ بیگ بازار سے خرید لیں جس
 میں لاسکی حربہ اپنے کنٹرولنگ آپریشن سمیت رکھا جاتا تھا۔!“
 ”اس سے کیا ہوگا....؟“

”تم وہی لے کر فیدر پوائنٹ چلو.... باقی سب کچھ میں دیکھ لوں گا۔!“
 ”اچھی بات ہے....!“ جیفرے نے طویل سانس لی۔



صفدر اپنے ساتھیوں کا منتظر ہی تھا کہ ایک بار پھر ہٹ نمبر ستائیس کا دروازہ کھلا۔ باہر اندھیرا
 پھیل چکا تھا۔ اس لئے وہ ہٹ سے برآمد ہونے والوں کی شکلیں نہ دیکھ سکا۔ لیکن دو افراد اسے نظر
 آئے تھے جو قریب ہی کھڑی ہوئی ایک گاڑی پر بیٹھے تھے اور گاڑی مغرب کی طرف روانہ ہو گئی
 تھی۔ صفدر بے بسی سے ہاتھ متاڑ رہا تھا.... کچھ دور دوڑا بھی تھا۔ آس پاس کہیں کوئی دوسری
 گاڑی نہیں دکھائی دی تھی۔

پتا نہیں اب ہٹ نمبر ستائیس بالکل خالی تھا یا ابھی کچھ اور لوگ اس میں موجود تھے۔ قصور
 اس کے ساتھیوں کا بھی نہیں تھا۔ وہ اتنی جلدی فیدر پوائنٹ نہیں پہنچ سکتے تھے۔ اندھیرے میں وہ
 اس چٹان کو گھورتا رہا جو کسی پرندے کے پر کی طرح پانی میں جھکی ہوئی تھی۔ اسی چٹان کی وجہ سے
 یہ ساحل تفریح گاہ فیدر پوائنٹ کہلاتی تھی۔

صفدر پھر ہٹ کے قریب واپس آگیا۔ اس کی کوئی کھڑکی روشن نہیں تھی اور اب تو وہاں اتنا اندھیرا پھیل گیا تھا کہ برآمدے کی کوئی شے بھی نظر نہیں آسکتی تھی۔ پھر ایسے میں کیا پتا چل سکتا کہ اب ہٹ میں کوئی موجود ہے یا وہ بالکل ویران ہو چکا ہے۔!

تھوڑی دیر بعد ایک گاڑی وہیں آکر رکی۔ صفدر یہ سمجھ کر آگے بڑھنے ہی والا تھا کہ شاید اس کے ساتھی آگئے ہیں۔ دو آدمی گاڑی سے اتر کر برآمدے کی تاریکی میں گم ہو گئے۔ صفدر دیوار سے لگا کھڑا تھا۔ اس نے دروازے پر دستک کی آواز سنی۔

”کون....؟“ کسی نے اندر سے پوچھا۔

”جیفرے....!“ غالباً جواب میں کہا گیا۔

اس کے بعد ہی کھڑکیوں میں مدھم سی روشنی نظر آئی تھی۔ کھڑکیوں پر موٹے پردے پڑے ہوئے تھے۔ دروازہ کھلا اور بند ہو گیا۔



جیفرے کے پیچھے عمران تھا.... دونوں ہٹ نمبر ستائیس میں داخل ہوئے۔ دروازہ بند کر کے تیسرا آدمی ان کی طرف مڑا۔ لیکن یہ اٹکھم نہیں تھا۔ عمران جیفرے سے متعلق بھی اندازہ نہ کر سکا کہ ان دونوں کے درمیان شناسائی رہی ہو۔

یہ آدمی بھی غیر ملکی تھا۔

”مجھ سے کہا گیا تھا کہ تم تنہا آؤ گے....!“ اس نے جیفرے سے کہا۔

”میرا ایک مقامی دوست ہے ابھی ابھی یہاں ملاقات ہو گئی.... ساتھ ہو لیا۔!“

”اسے کچھ دیر کے لئے باہر بھیج دو....!“

”اور تم یہاں میرے دوست کو مار ڈالو.... کیوں....؟“ عمران بول پڑا۔

”کیا مطلب....؟ یہ کیا کہہ رہا ہے۔!“ اس آدمی نے جیفرے کو گھورتے ہوئے پوچھا۔

دفعۃً عمران نے اس پر چھلانگ لگائی اور دیو بج بیٹھا۔ پھر اس نے اس کی جیب سے سائیکلنسر لگا

ہوا پستول برآمد کر لینے میں دیر نہیں لگائی تھی۔

جیفرے نے اس کے ہاتھ پشت پر باندھ دیئے۔ عمران نے اسے کرسی پر دھکیلتے ہوئے

کہا۔ ”اٹکھم تنظیم سے غداری کر کے زندہ نہیں رہ سکتا۔!“

”تت.... تم کون ہو....؟“ اجنبی نے خوف زدہ لہجے میں پوچھا۔

”تم اسے پہچانتے ہو....؟“ عمران نے اس کی طرف توجہ دیئے بغیر جیفرے سے پوچھا۔

”نہیں....!“

”تمہارا اندازہ درست تھا....!“ عمران مسکرا کر بولا۔ ”ہینڈ بیگ وصول کر کے یہ تمہیں گولی

مار دیتا۔“

اجنبی کرسی پر پڑا ہانپ رہا تھا۔

”تمہارا کیا نام ہے....؟“ جیفرے اُسے گھورتا ہوا دھاڑا۔

لیکن اجنبی نے کوئی جواب نہ دیا۔ عمران نے ہاتھ اٹھا کر جیفرے کو خاموش رہنے کا اشارہ کیا اور اجنبی سے بولا۔ ”تم سے ہینڈ بیگ وصول کر کے وہ تمہیں بھی زندہ نہ چھوڑتا.... خوش قسمت ہو کہ میں اس وقت یہاں موجود ہوں۔!“

”تت.... تم.... کون ہو....؟“

”آٹھ بڑوں کا نمائندہ.... انگھم کو غداری کی سزا دینے کے لئے متعین کیا گیا ہوں۔!“

”کیسی سزا.... کس لئے....؟“

”وہ تنظیم سے غداری کا مرتکب ہوا ہے....!“

”میں کچھ نہیں جانتا.... مجھ سے تو یہ کہا گیا ہے کہ اس شخص سے ایک ہینڈ بیگ وصول کر کے اسے موت کے گھاٹ اتار دوں.... اس کے بارے میں مجھے بتایا گیا ہے کہ اس نے تنظیم سے غداری کی ہے۔!“

جیفرے انگھم کو گالیاں دینے لگا۔

”انگھم کہاں ہے....؟“ عمران نے اجنبی سے سوال کیا۔

اجنبی نے سختی سے ہونٹ بند کر لئے.... عمران نے جیب سے چاقو نکال کر کھولا۔
کر کر اہٹ کی آواز کمرے کے سناٹے میں گونجی۔

”میں تمہارے جسم سے اس وقت تک گوشت کاٹتا رہوں گا جب تک کہ تم انگھم کا پتہ نہ

بتا دو....!“ عمران نے بے حد سرد لہجے میں کہا۔

”نن.... نہیں....!“

”بتاؤ.....!“ عمران دھاڑ کر اس کی طرف جھپٹا۔

”ٹھہرو.....!“

عمران اس کے قریب پہنچ کر رک گیا۔

”وہ اس وقت نودال نامی کارگو جہاز پر موجود ہے۔ مجھے ٹھیک ساڑھے نو بجے اس تک یہ ہینڈ

بیک پہنچانا ہے۔!“

عمران نے گھڑی دیکھی..... ساڑھے آٹھ تھے۔

”نودال کہاں ہے.....؟“

”کھلے سمندر میں..... ایک تیز رفتار لائچ مجھے نودال تک پہنچائے گی۔!“

”لائچ اس وقت کہاں ہے.....؟“

”اسی ڈاک پر..... سی ہاک نام ہے.....!“

”کیا تم بھی انگلشہم کے ساتھ سفر کرو گے؟“

”ہاں میں اس کے ساتھ جاؤں گا۔!“

”اس کے ساتھ اور کتنے آدمی ہیں.....؟“

”اس کی سیکریٹری اور میرے علاوہ کوئی نہیں ہے۔!“

”اگر مقررہ وقت پر سی ہاک نامی لائچ تک نہ پہنچ سکو تو کیا ہو گا۔!“

”وہ روانہ ہو جائے گی اور نودال کے قریب پہنچ کر یہ اطلاع دے گی کہ میں مقررہ وقت تک

نہیں پہنچ سکا۔!“

”اس کے بعد کیا ہو گا.....؟“

”میں نہیں جانتا کہ اس کے بعد کیا ہو گا۔!“

دفعۃً جیفرے آگے بڑھا اور عمران کے شانے پر ہاتھ رکھ کر اُسے اپنی طرف متوجہ کرتے

ہوئے الگ چلنے کا اشارہ کیا۔

دروازے کے قریب پہنچ کر آہستہ سے بولا۔ ”یہ شخص جھوٹ بول رہا ہے..... مجھے یقین

نہیں ہے کہ سی ہاک نامی کوئی کشتی ڈاک پر موجود ہو۔!“

”فکر نہ کرو..... دیکھیں گے.....!“ عمران نے اس کا شانہ تھپک کر کہا۔

پھر وہ اسے وہیں چھوڑ کر ہٹ سے باہر چلا گیا تھا۔
 اجنبی جیفرے کو خون خوار نظروں سے گھورے جا رہا تھا۔
 ”کیوں....؟“ دفعتاً اس نے کہا۔ ”تم کیا کرنا چاہتے ہو....؟“
 ”جو ہمارا دل چاہے گا۔!“

اجنبی نے قہقہہ لگایا اور بولا۔ ”تم اب بھی نہیں بچ سکو گے.... موت تمہارا مقدر ہو چکی ہے۔ ڈاکٹر بچہ نہیں ہے تم دیکھ لینا....!“



عمران کو علم تھا کہ اس کے ماتحتوں میں صفدر یقینی طور پر کہیں آس پاس ہی موجود ہو گا کیونکہ اس نے فیدر پوائنٹ پہنچنے تک بلیک زبرد سے رابطہ قائم رکھا تھا اور اُسے پل پل کی خبریں ملتی رہی تھیں۔ باہر نکل کر اس نے اپنے مخصوص انداز میں سیٹی بجائی اور ایک سایہ بڑی تیزی سے اس کے قریب آپہنچا۔ یہ صفدر ہی تھا جو ہٹ کی دیوار سے لگا کھڑا تھا۔

”ہٹ کے اندر دو آدمی موجود ہیں.... اگر اندر سے کوئی نکلنے کی کوشش کرے تو اُسے باز رکھنا۔!“ عمران نے کہا۔ ”اگر باہر سے کوئی اندر جانے کی کوشش کرے تو اُسے پکڑ لینا.... میں ذرا دیر کے لئے یہاں سے ہٹ رہا ہوں۔ دوسرے بھی پہنچ گئے یا نہیں؟“
 ”سب آگئے ہیں.... پچھلی طرف کی کھڑکیوں کی نگرانی کر رہے ہیں۔!“
 ”ٹھیک ہے.... انہیں بھی اس سے آگاہ کر دو....!“

صفدر کو ہدایات دے کر وہ ڈاک کی طرف آیا۔ یہاں سی ہاک نام کی کوئی کشتی موجود نہیں تھی۔ پھر اس نے نوال نامی مال بردار جہاز کے متعلق چھان بین شروع کی۔ لیکن پچھلے ماہ سے اس نام کا کوئی جہاز بندر گاہ میں داخل نہیں ہوا تھا اور نہ ہی اطلاع ملی تھی کہ مستقبل قریب میں اس نام کا کوئی جہاز بندر گاہ میں داخل ہونے والا ہے۔

اسی دوران میں اس نے کسٹمز کی گشتی کشتیوں کے توسط سے یہ بھی معلوم کر لیا کہ سو میل کے اندر کھلے سمندر میں کوئی جہاز موجود نہیں ہے۔!

ساڑھے نو بجنے میں صرف دس منٹ باقی رہ گئے تھے جب ہٹ نمبر ستائیس کے قریب پہنچا اور یہاں ان لوگوں نے ایک لڑکی کو پکڑ رکھا تھا۔

”اس نے ہٹ کے اندر داخل ہونے کی کوشش کی تھی!“ صفدر نے عمران کو بتایا۔ دوسری طرف سے چوہان اس کے چہرے پر نارنج کی روشنی ڈال رہا تھا۔ یہ لڑکی بھی سفید قام تھی۔

”اس کے ہینڈ بیگ سے سائیلنسر لگا ہوا پستول برآمد ہوا ہے۔!“ صفدر نے اطلاع دی۔

عمران نے لڑکی کا ہاتھ پکڑا اور کھینچتا ہوا ہٹ کے اندر لایا۔ جیفرے جو ایک کرسی پر بیٹھا اونٹھ رہا تھا اچھل کر کھڑا ہو گیا۔

عمران نے جھپٹ کر براؤن رنگ کا سوٹ کیس اٹھایا جس میں لاسکلی حربے اور کنٹرولنگ سسٹم کے وزن کے برابر پتھر بھرے ہوئے تھے اپنا بریف کیس اس نے پہلے ہی صفدر کی تحویل میں چھوڑا تھا۔

وہ لڑکی کو ڈائمنڈ بیچ ہی کے ایک ہٹ میں لایا۔ یہاں اندھیرا تھا۔ ہٹ میں قدم رکھتے ہی لڑکی عمران پر ٹوٹ پڑی۔ اگر عمران ذرا سا چوکتا تو وہ شور بھی مچانا شروع کر دیتی۔ اس نے بڑی پھرتی سے اس کی کنپٹیوں پر مخصوص نوعیت کا دباؤ ڈالا تھا اور وہ بیجان سی ہو کر فرش پر گر پڑی تھی۔

اس کے بعد اس نے مختلف جگہوں پر رکھی ہوئی تین موم بتیاں روشن کیں اور لڑکی کے ہوش میں آنے کا منتظر رہا۔ اس میں تین منٹ سے زیادہ نہیں صرف ہوئے تھے۔

لڑکی نے آنکھیں کھولیں اور جلدی سے اٹھ بیٹھی۔

”اب اگر کوئی احقانہ حرکت کی تو تمہیں اسی طرح گولی مار دی جائے گی جس طرح تم اُسے قتل کرنے والی تھیں۔!“

”مم..... میں..... قتل.....!“ وہ ہکلائی۔

”ہاں..... سامنے والی کرسی پر بیٹھ جاؤ.....!“

لڑکی نے چپ چاپ تعمیل کی۔!

”تم اُسے گولی مار کر یہ سوٹ کیس اپنے ساتھ ساحل پر لے جاتیں اور وہاں میں تمہیں گولی مار کر یہ سوٹ کیس اس تک پہنچا دیتا۔ یقین کرو..... میں اس سلسلے کا آخری آدمی ہوں۔!“

”نن..... نہیں.....!“

”یقین کرو..... ریٹا ولیمز اُسے مل گئی ہے..... اب اُسے کسی کی بھی پردہ نہیں۔!“

”رر..... ریٹا ولیمز..... کو تو وہ..... بلیک میلر..... کہیں نکال لے گیا ہے پولیس اس کی

تلاش میں ہے۔!“

عمران نے قہقہہ لگایا اور بولا۔ ”رینا ولیمز اسی کے ساتھ ہے اور اب وہ اسی سمت اپنے جزیرے کی طرف فرار ہو رہا ہے۔ یقین کرو لڑکی اس وقت میں نے تین زندگیاں بچائی ہیں۔ اچھا یہی بتاؤ کہ اس سوٹ کیس میں کیا ہے۔!“

”میں نہیں جانتی....!“

”میں تمہیں دکھاتا ہوں!“ عمران نے کہا اور سوٹ کیس کھول کر اس کے سامنے رکھ دیا۔

”ارے.... یہ تو.... پتھر کے ٹکڑے ہیں۔!“ لڑکی کی آنکھیں حیرت سے پھیل گئیں۔

”کچھ لوگوں سے ہمیشہ کے لئے پیچھا چھڑانے کا ایک حیرت انگیز طریقہ....!“

اس نے لڑکی کے چہرے پر بہت زیادہ سراسیمگی کے آثار دیکھے۔

”اس نے رینا ولیمز کے لئے اب تک کئی قتل کئے ہیں۔!“

وہ دونوں ہاتھوں سے منہ چھپا کر سسکیاں لینے لگی۔ عمران خاموش کھڑا رہا۔ کچھ دیر بعد

آگے بڑھا اور اس کا شانہ تھپک کر پر شفقت لہجے میں بولا۔ ”پرواہ مت کرو.... میں اسے دکھاؤں گا کہ تنظیم کے وفادار کیسے ہوتے ہیں۔!“

وہ سر اٹھا کر چند لمحے اُسے دیکھتی رہی پھر بولی۔ ”ہاں یہ حقیقت ہے کہ وہ تنظیم سے باغی

ہو چکا ہے اور اب اپنے جزیرے میں پناہ لے گا جہاں اس کا کوئی کچھ نہیں بگاڑ سکتا۔ لیکن یہ رینا ولیمز۔!“

”آج شام تک رینا اُسی ہٹ نمبر سٹائیکس میں اس کے ساتھ تھی.... وہ اسے مقامی عورتوں

کی طرح برقعے میں یہاں سے لے گیا تھا۔!“

”برقعے میں....!“ وہ اٹھ کھڑی ہوئی۔

”ہاں.... ہاں....!“

وہ مٹھیاں بھینچ کر دانت پیستی ہوئی بولی۔ ”میں دیکھوں گی.... دونوں کو....!“

”بیٹھ جاؤ.... اب اُس کے خلاف ہم دو ہو گئے ہیں۔!“

”میں نے اُس فشنگ ٹرالر پر ایک برقعہ پوش عورت دیکھی تھی۔!“

”کس فشنگ ٹرالر پر....؟“

”یہاں سے چار فرلانگ کے فاصلے پر.... کراؤن نامی ٹرالر.... مجھے یہ ہینڈ بیک اسی ٹرالر پر پہنچانا تھا۔ پھر کل میں اور ڈاکٹر یہاں سے جزیرے کے لئے روانہ ہو جاتے۔!“

”کیا وہ اسی ٹرالر پر موجود ہے۔!“

”ہاں جب میں آئی ہوں تو وہ ٹرالر پر موجود تھا.... برقعہ پوش عورت کے بارے میں سوچ بھی نہیں سکتی کہ وہ ریٹولیمز ہوگی.... میں اُسے کوئی مقامی عورت سمجھی تھی۔ ٹرالر ہی کے عملے کے کسی آدمی کی عورت....!“

”اچھی بات ہے....!“ عمران طویل سانس لے کر بولا۔ ”تم یہ سوٹ کیس اٹھاؤ اور میرے ساتھ چلو....!“

”کہاں چلوں....!“

”اسی ٹرالر تک... خوف زدہ ہونے کی اب کوئی وجہ نہیں...! میں تمہارے ساتھ ہوں۔!“

”ریٹولیمز سے پہلے وہ صرف میرا تھا....!“

”یہ بھی خوش فہمی ہے تمہاری جب وہ صرف تمہارا تھا اس وقت بھی مختلف مقامات پر کئی دوسری عورتیں بھی یہی دعویٰ رکھتی تھیں۔!“

”تم اس کے بارے میں یہ سب کچھ کیسے جانتے ہو۔ میں نے تمہیں پہلے کبھی نہیں دیکھا۔!“

”میں تنظیم میں دس چہروں والا کہلاتا ہوں.... آٹھ بڑے مجھے جانتے ہیں یا لنگھم۔!“

”دس چہروں والے سے کیا مراد ہے....؟“

”دس طرح کے بہروپ....! ابھی کچھ نظر آ رہا ہوں.... تھوڑی دیر بعد کچھ نظر آؤں گا۔ ویسے میں لنگھم سے زیادہ خوبصورت ہوں۔!“

”میں مذاق کے موڈ میں نہیں ہوں....!“ لڑکی نے جھنجھلا کر کہا۔ ”چلو میں جلد از جلد اس قصبے کو ختم کرنا چاہتی ہوں....!“

وہ دونوں باہر نکلے تھے....! ہٹ نمبر ستائیس کے قریب سے گذرتے ہوئے عمران نے صفدر کو ہدایت دی کہ وہ خود وہیں موجود رہے اور دونوں قیدیوں کو سائیکو مینشن کی حوالات میں منتقل کرا دے۔!

پھر وہ لڑکی سمیت ساحل کے اس حصے کی طرف چل پڑا تھا جہاں مبینہ ٹرالر لنگر انداز تھا۔

لڑکی کی رفتار زیادہ تیز نہیں تھی اس لئے عمران کو بھی اپنی دانست میں ریٹینا پڑ رہا تھا۔
کسی نہ کسی طرح وہ اس جگہ پہنچے جہاں کی نشان دہی لڑکی نے کی تھی۔ لیکن آس پاس کوئی
ٹرالر نہ دکھائی دیا۔ چاروں طرف سناٹا تھا۔

دفعتاً لڑکی نے عمران کا بازو پکڑ کر کہا۔ ”تم کہاں سے آئے ہو....؟“
”بہت دیر میں تم نے یہ سوال کیا....!“ عمران ہنس کر بولا۔ ”میں شہر میں تھا اس نے فون پر
مجھے اطلاع دی تھی کہ ایک لڑکی ہٹ نمبر ستائیس سے برآمد ہوگی.... اس کے ہاتھ میں براؤن
رنگ کا سوٹ کیس ہوگا.... اسے ٹھکانے لگا کر سوٹ کیس حاصل کر لینا جسے میں کل کسی وقت
منگواؤں گا.... لیکن میں معینہ وقت سے پہلے ہی یہاں پہنچ کر اس کی اصل اسکیم سے واقف
ہو گیا۔ اس طرح میں تین زندگیاں بچا سکا۔!“
پھر وہ کچھ کہنے ہی والی تھی کہ عمران نے اس کا شانہ دبا کر خاموش رہنے کا اشارہ کیا وہ قدموں
کی چاپ سن رہا تھا۔

”دیکھو....!“ اُس نے آہستہ سے کہا۔ ”میں یہیں تمہارے قریب موجود ہوں.... کوئی
آ رہا ہے۔!“ وہ بڑی پھرتی سے اُس کے پیچھے لیٹ گیا۔
قدموں کی چاپ تھوڑے فاصلے پر تھم گئی اور کسی نے آہستہ سے کہا ”گوریا! کیا تم ہو؟“
”ہاں.... میں ہوں.... تم کون ہو....!“ عمران نے لڑکی کی آواز سنی۔
”میں تمہیں لینے آیا ہوں.... کیا سوٹ کیس تمہارے پاس موجود ہے۔!“
”ہاں.... لیکن تم کون ہو....؟“

عمران نے اس سائے کو لڑکی کے قریب آتے دیکھا لیکن اُن کے درمیان کا فاصلہ مزید کم
ہونے سے پہلے عمران نے اس پر چھلانگ لگائی۔ حملہ غیر متوقع تھا.... اس لئے وہ منہ سے آواز
بھی نہ نکال سکا پھر جب وہ اُسے چھوڑ کر ہٹا تو اس کا شکار بیہوش ہو چکا تھا۔
”یہ.... کک.... کیا ہو رہا ہے....؟“ لڑکی ہکلائی۔

”اب دیکھو.... یہ کون ہے....!“ عمران نے پنسل مارچ کی روشنی شکار کے چہرے پر ڈالی۔
”میں نہیں جانتی....!“ جواب ملا۔

عمران نے اس شخص کے پاس سے ایک بڑا سا چاقو برآمد کیا اور لڑکی سے بولا۔

”تم نے دیکھا گوریا.... یہ آخر حربہ تھا۔ اگر تم مجھ سے بچ نکلتیں تو یہ تمہیں قتل کر دیتا!“
 ”مم.... مگر.... وہ ٹرالر.... کہاں گیا....؟“
 ”یہی بتائے گا!“

اس کے بعد عمران نے اس کے دونوں ہاتھ اپنی ٹائی سے باندھے تھے اور اُسے ہوش آنے سے پہلے ہی اس نے اٹھا کر بٹھا دیا۔ یہ کوئی مقامی آدمی تھا۔
 ہوش جلد ہی آگیا تھا۔ عمران نے اس کے چاقو کی نوک اُسی کی گردن پر رکھتے ہوئے فٹنگ ٹرالر کراؤن کے متعلق استفسار کیا۔

”وہ کھلے سمندر میں ہے.... دو گھنٹے پہلے یہاں سے چلا گیا!“
 ”تمہیں مس گوریا کے پاس کس نے بھیجا تھا....؟“
 ”اسی صاحب نے جو ٹرالر پر تھا!“
 ”کیوں بھیجا تھا....؟“

”ایک سس.... سوٹ کیس کے لئے!“
 پھر بڑی مشکل سے اس نے اعتراف کیا تھا کہ وہ اس سے سوٹ کیس لے کر اسے قتل کر دیتا۔

”سوٹ کیس کہاں لے جاتے....؟“
 ”اُسی ٹرالر پر پہنچاتا....!“
 ”کس طرح پہنچاتے....؟“
 ”اپنی کشتی لے جاتا!“
 ”کہاں ہے تمہاری کشتی....؟“
 ”قریب ہی موجود ہے!“

پھر آدھے گھنٹے کے اندر ہی اندر کسٹم کی گشتی کشتیوں کے ذریعے ٹرالر کو تلاش کرنے کی مہم شروع کر دی گئی تھی۔ لیکن اس کا سراغ کہیں نہ مل سکا۔ دیسے کئی دوسرے ٹرالر ملے تھے۔ لیکن ان کے عملے سے بھی کراؤن کے بارے میں معلومات حاصل نہ کی جاسکیں ملزم عمران کے محکمے کی حراست میں تھا۔ اسے ڈاکٹر انکم کی طرف سے ایک ہزار روپے ملے تھے اور سوٹ کیس پہنچا

دینے پر مزید دو ہزار کا وعدہ تھا۔

رات کے دو بجے تھے جب وہ سائیکو مینشن واپس پہنچے.... گلو ریا بہت زیادہ پریشان تھی۔
 ”میں اسے اتنا ذلیل نہیں سمجھتی تھی۔!“ اس نے بہت دیر بعد زبان کھولی۔ ”کیا یہ ممکن
 نہیں ہے کہ ٹرالر کہیں چھپا دیا گیا ہو.... ہو سکتا ہے اُسے بروقت علم ہو گیا ہو کہ اس کی سازش
 بے نقاب ہو چکی ہے۔!“

”ممکن ہے....!“ عمران کا مختصر سا جواب تھا.... اُسے دراصل اب یہ فکر تھی کہ جلد از
 جلد جیفرے اور مارکوس کو کیپٹن فیاض کے محکمے کے حوالے کر کے جوزف اور سلیمان کی گلو خلاصی
 کرائی جائے۔ جیفرے اور مارکوس ہی ان کی بے گناہی کے معنی شاہد تھے۔

بہر حال صبح ہوتے ہوتے اُسے سر سلطان کی طرف سے اطلاع مل گئی تھی کہ جوزف اور
 سلیمان گیارہ بجے تک رہا کر دیئے جائیں گے۔ ناشتے کی میز پر وہ گلو ریا کے ساتھ تھا لیکن گلو ریا
 شائد اس لئے خاموش تھی کہ وہ اس کے لئے لب قطعی اجنبی تھا۔ اجنبی اس لئے تھا کہ اپنی اصل
 شکل میں تھا۔

”تم بہت خاموش ہو....!“ دفعتاً عمران نے اس سے کہا۔
 ”میں نہیں جانتی کہ تم کون ہو.... پھر تم سے کیا بولوں....!“ وہ زبردستی مسکرائی تھی۔
 ”کیا میں نے پچھلی رات تمہیں نہیں بتایا تھا کہ لوگ مجھے دس چہروں والا کہتے ہیں۔!“
 ”نہیں....!“ وہ متحیرانہ انداز میں اٹھ گئی۔

”بیٹھو.... بیٹھو....!“ عمران ہنس کر بولا۔ ”یہ کوئی ایسی حیرت انگیز بات نہیں ہے پچھلی
 رات میں ایک بوڑھے آدمی کے میک اپ میں تھا۔!“
 ”مجھے اب کسی بات پر یقین نہیں آتا....!“ وہ ٹھنڈی سانس لے کر بیٹھتی ہوئی بولی۔
 ”اس پر یقین ہونا ہی چاہئے کہ وہ ریٹا ولیمز کو نکال لے گیا۔!“
 ”میں دونوں کو جان سے مار دینا چاہتی ہوں۔!“

”مجھے اُس کے جزیرے تک لے چلو.... تمہاری یہ خواہش پوری کر دوں گا۔!“

”تم نہیں جانتے....؟“

”الکھم کے کتنے ساتھی جانتے ہیں۔!“

”ہاں وہ بہت زیادہ چالاک ہے.... میں یونان کے قریب پہنچ کر رہنمائی کر سکوں گی۔ لیکن میرے خدا وہ.... جزیرہ....!“

”کیوں....؟“

”ایک پوری فوج بھی اُسے تسخیر کرنے سے عاری رہے گی۔!“
”میں نہیں سمجھا....!“

”وہ کچھ ایسا ہی ہے اسی لئے انکھم تنظیم سے سرکشی کی جرأت کر سکا ہے۔ کوئی اجنبی وہاں قدم نہیں رکھ سکتا۔ جزیرے کا صرف ایک ساحل ایسا ہے جس پر اسٹیمر لنگر انداز ہو سکتے ہیں اور اس ساحل کی سختی سے نگرانی کی جاتی ہے۔ پورے جزیرے پر چار عمارتیں ہیں۔ ایک سگار کی شکل کی ہے اور ایک ایش ٹرے کی شکل کی ہے۔ ایک بہت بڑی بوتل معلوم ہوتی ہے جو تھنی بحری جہاز سے مشابہہ ہے اور ہر وقت متحرک رہتی ہے اگر فضا سے اسے دیکھا جائے تو وہ سطح سمندر پر تیرتا ہوا جہاز ہی لگتی ہے اور یہ سب آن کی آن میں نظروں سے اوجھل بھی ہو سکتی ہیں۔!“
”وہ کس طرح....؟“ عمران نے پوچھا۔

”زمین میں دھنستی چلی جاتی ہیں۔!“ گلوریابچوں کے سے انداز میں بولی۔ اس وقت اس کے چہرے پر ایسے ہی تاثرات تھے جیسے کوئی ناسمجھ بچہ پرستان کی کہانی سنا رہا ہو۔ چند لمحے خاموش رہ کر پھر بولی۔ ”وہ جزیرے کی سمت اسی لئے بھاگا ہے کہ آٹھ بڑے اُسے معاف کر دیں گے۔!“

”بڑی عجیب بات ہے....!“

”بالکل عجیب بات نہیں.... تنظیم کی مالیات کا آدھے سے زیادہ حصہ انکھم کے جزیرے ہی سے فراہم ہوتا ہے۔!“

”وضاحت کرتی چلو.... بات پلے نہیں پڑی۔!“

”وہاں سے اعلیٰ پیمانے پر منشیات کی اسمگلنگ ہوتی ہے.... فحش تصاویر والے رسائل چھپتے ہیں جن پر ”مطبوعہ مغربی جرمنی“ کی پرنٹ لائن ڈالی جاتی ہے.... اور ان کے عوض تنظیم کروڑوں ڈالر سالانہ کماتی ہے۔!“

”مغربی جرمنی کی پرنٹ لائن....!“ عمران اپنا سر سہلاتا ہوا بڑبڑایا۔

”ہاں.... مشرقی وسطیٰ کے اسمگلر سونے اور ڈالروں کے عوض ان کی بھاری تعداد وہاں

سے لے جاتے ہیں۔“

عمران کی آنکھوں میں گہرے فکر کے آثار تھے.... گلوریا کہتی رہی۔ ”بحری جہاز نما عمارت میں منشیات کا کارخانہ ہے۔“ ایش ٹرے ہاؤز“ میں اسٹوڈیو اور چھاپہ خانہ ہے بوتل اور سگار میں رہائشی فلیٹ ہیں۔“

”اگر میں تمہیں یونان تک لے جاؤں تو کیا صورت ہوگی۔“

”سوچنا پڑے گا کیونکہ اسمگلرز کے اسٹیروں سے اترنے والوں کی تعداد محدود ہوتی ہے اور وہ بھی ایک حد سے آگے نہیں بڑھ سکتے۔ ساحل ہی کے قریب گودام ہیں جن سے ان کی ضروریات پوری کر دی جاتی ہیں۔“

”کیا وہ جزیرہ یونان کی حکومت کے زیر اثر نہیں ہے....؟“

”اُن اطراف کے کئی چھوٹے چھوٹے جزیرے لوگوں کی ذاتی ملکیت ہیں....!“



پچھلے دو دن سے شہر میں سکون تھا۔ کسی ایسی واردات کی اطلاع نہیں ملی تھی جسے الٹھم کے معاملات سے منسلک کیا جاسکتا۔ عمران نے الٹھم کے جزیرے کے محل وقوع سے متعلق خاصی معلومات فراہم کر لی تھیں اور اس سلسلے میں اپنے محکمے کے غیر ملکی ایجنٹوں سے رابطہ قائم کر کے ان سے بھی گفت و شنید کرتا رہا تھا۔

تیسرے دن گلوریا متحیر رہ گئی جب عمران نے اس سے سفر کے لئے تیار ہو جانے کو کہا۔

”کتنے لوگ ہمارے ساتھ ہوں گے....؟“ اس نے پوچھا۔

”میں اور تم....!“

”شاید بہت زیادہ نشے میں معلوم ہوتے ہو....!“ وہ ہنس پڑی۔

”ہر وقت رہتا ہوں.... تھوڑی سی تبدیلی اپنی شکل میں کروں گا اور تمہارے چہرے پر بھی

تمہارے اصل خدو خال نہ ہوں گے۔!“

”صرف ہم دو اس کا کیا بگاڑ لیں گے....؟“

”فکر نہ کرو.... شمالی اسپورٹس کے جزیرے میرے ہمدردوں سے خالی نہیں۔!“

”اچھی بات ہے.... میں تیار ہوں لیکن تم ابھی تک میری سمجھ میں نہیں آئے، کبھی پاگل

معلوم ہوتے ہو اور کبھی ہوش مند۔!“

”میرے والدین کا بھی یہی خیال ہے.... اس لئے اس چکر میں نہ پڑو.... ہمیں صرف ایک بڑا کارنامہ انجام دینا ہے۔!“

اسی شام کو وہ ایک بار بردار جہاز پر سوار ہوئے اور گلوریا کو ایک بار پھر حیرت ظاہر کرنی پڑی کیونکہ عمران اس جہاز پر چیف انجینئر کی حیثیت رکھتا تھا۔

”فکر نہ کرو....!“ عمران احقانہ انداز میں ہنس کر بولا۔ ”تم چیف انجینئر کی بیوی ہو....!“

”میں اس قسم کا مذاق پسند نہیں کرتی۔!“

”اس کے علاوہ اور کوئی صورت ہی نہیں تھی۔ بار بردار جہازوں پر مسافر نہیں ہوا کرتے۔!“

”ہم فضائی سفر بھی کر سکتے تھے۔!“

”لیکن اس طرح ہم ان جزیروں تک نہ پہنچ سکتے.... اب جو تدبیر ہوگی تم دیکھ ہی لوگی۔!“

”آخر کیا تدبیر ہوگی مجھے بھی تو بتاؤ....!“

”یونان کی طرف بڑھتے ہوئے جب یہ جہاز جزیرہ اسکوپلس کے قریب سے گزرے گا تو میں سخت بیمار پڑ جاؤں گا.... اور ہمیں آرام کرنے کے لئے اسی جزیرے میں اتار دیا جائے گا۔!“

”اُوہ.... تب تو ٹھیک ہے....“ لنگھم کا جزیرہ اسکوپلس اور اسکینز اورا کے درمیان چھوٹے چھوٹے جزائر میں سے ایک ہے۔!“

”اسی لئے میں نے اسکوپلس کا انتخاب کیا ہے.... اور یہ بڑی اچھی بات ہے کہ ہم وہاں سیاحت کا موسم شروع ہونے سے پہلے پہنچ رہے ہیں اس لئے ہم اپنا کام بہت سکون سے انجام دے سکیں گے۔!“

”سیاحت کے موسم میں ان جزائر کا جواب نہیں ہوتا۔!“ گلوریا بولی۔ ”کہیں قیام کرنے کی جگہ نہیں ملتی.... آج کل سناٹا ہوگا۔ سوائے مقامی آدمیوں کے اور کوئی نہ دکھائی دے گا لیکن تم نے مال بردار جہاز کا انتخاب کر کے غلطی کی ہے۔ وہاں تک پہنچنے میں بہت دن لگ جائیں گے۔!“

”یہ سیدھا یونان ہی جائے گا کہیں رکا بھی تو ایک دن سے زیادہ کے لئے نہیں رکے گا۔!“

”بہر حال لنگھم ہم سے بہت پہلے پہنچ چکا ہوگا۔ کیونکہ وہ خلیج اومان کی کسی بندرگاہ سے فضائی

راستہ اختیار کرنے کا ارادہ رکھتا تھا۔!“

”تم بالکل فکر نہ کرو.... یہ سب کچھ مجھ پر چھوڑ دو....!“

”کیا تم سچ سچ میرین انجینئر ہو....؟“

”کسی دشمن نے اڑائی ہوگی.... لیکن تم یہاں کسی کو باور کرانے نہ بیٹھ جانا کہ میں میرین

انجینئر نہیں ہوں.... اور نہ یہ کہنا کہ ابھی تمہاری شادی نہیں ہوئی۔!“

”تم جیسے اوٹ پٹانگ آدمی کی بیوی کہلانے سے بہتر تو یہی ہوگا کہ سمندر میں چھلانگ لگا

دوں۔!“

”اس مہم کے اختتام پر تمہیں اختیار ہوگا۔ چاہے شادی کرو چاہے سمندر میں چھلانگ لگا دو۔!“

”تم آخر ہو کیا بلا....؟“

”اب تک سینکڑوں افراد مجھ سے یہ سوال کر چکے ہیں لیکن کسی کو بھی کوئی معقول جواب

نہیں دے سکا۔!“

”مجھے بحری سفر سے سخت الجھن ہوتی ہے۔!“

”میرا بھی یہی خیال ہے.... کہ اب تم کیبن میں جا کر سو جاؤ....!“

”میں بھی یہی سوچ رہی ہوں....!“

تیسرے دن گلوریا سچ سچ بیمار پڑ گئی تھی اور پھر اُسے معلوم ہوا تھا کہ وہ اوٹ پٹانگ آدمی کتنا اچھا تیمار دار ہے.... اسی دوران میں اُس نے اس کے لئے بے پناہ اپنائیت محسوس کی اور اسے اپنے بچپن کے قصے سنانے میں بہت سی باتیں کر ڈالیں۔

پانچ دن بعد وہ بالکل ٹھیک ہو گئی.... آہستہ آہستہ سمندری ہوا کی عادی ہوتی جا رہی تھی۔

اسی دن اس نے عمران سے کہا۔ ”النگھم کے خلاف میرا غصہ آہستہ آہستہ کم ہوتا جا رہا ہے۔!“

”یہ بُری بات ہے....!“

”میں سوچتی ہوں اس جھگڑے میں پڑنے سے کیا فائدہ.... نئے سرے سے زندگی شروع

کروں۔ قطعی بھول جاؤں کہ ماضی میں کیا ہوا تھا۔!“

”اچھا تو پھر میرا کیا ہوگا.... میں اسے زندہ نہیں چھوڑنا چاہتا۔!“

”آدمی کو صرف اپنا تحفظ کرنا چاہئے۔!“

”اپنے تحفظ کا تو میں قائل ہی نہیں ہوں.... اپنی ذات میں کیا رکھا ہے۔!“

”اچھا... اچھا... میں فی الحال کسی بحث میں نہیں پڑنا چاہتی.... میرا دماغ بہت کمزور ہو گیا ہے۔!“

اسکو پلس پہنچتے پہنچتے وہ پوری طرح صحت مند ہو گئی تھی.... لیکن پچھلے تین دنوں سے اُسے عمران کی تیمارداری کرنی پڑ رہی تھی۔

”آخر اس کی کیا ضرورت تھی....!“ ایک بار وہ اسے سوپ پلاتے وقت جھنجھلا گئی۔

”بدلہ ضرور لیتا ہوں.... کیا میں نے تمہاری تیمارداری نہیں کی تھی۔!“

”سچ مچ بیمار ہو تو دل بھی لگے تیمارداری میں.... آخر جہاز والوں کو دکھانے سے کیا فائدہ۔!“

”کمپن کے علاوہ اور کوئی نہیں جانتا کہ میں حقیقتاً انجینئر نہیں ہوں۔!“

”کیا جہاز کا عملہ بھی بالکل نیا ہے....؟“

”نہیں.... اس کمپنی کے دوسرے جہاز سے اس پر میرا تبادلہ ہوا ہے.... میرے بعد سیکنڈ

انجینئر عارضی طور پر جگہ سنبھال لے گا۔!“

”میں نہیں سمجھ سکتی کہ اتنے لمبے چوڑے کھڑاگ کی کیا ضرورت تھی۔!“

”یہ تمہارے سمجھنے کی باتیں نہیں ہیں۔!“

اسکیتھوس کے قریب وہ دونوں جہاز سے ایک بڑی دخانی کشتی میں منتقل کر دیئے گئے۔ جو

انہیں اسکو پلس کی طرف لے چلی.... کشتی نے انہیں اسکو پلس کے چھوٹے سے ہاربر پر اتارا

یہاں ایک اسٹیشن وگین ان کی منتظر تھی۔

سر سبز پہاڑوں کے درمیان چھوٹی چھوٹی سفید اور سادہ عمارتیں بکھری ہوئی تھیں۔ شاید ہی

کوئی عمارت دو منزلہ رہی ہو۔

اسٹیشن وگین حرکت میں آئی تو گلوریانے کہا۔ ”جون اور جولائی میں جزیرہ خوشبوؤں کا جزیرہ

معلوم ہوتا ہے.... چاروں طرف پھول ہی پھول نظر آتے ہیں۔!“

”مگر میری بیماری جون جولائی کا انتظار نہیں کر سکتی تھی....!“ عمران باتیں آنکھ دبا کر

مسکرایا اور گلوریانے جھنجھلا کر کھڑکی سے باہر دیکھنے لگی۔

کچھ دیر بعد اسٹیشن وگین ایک چھوٹی سی عمارت کے سامنے رکی۔ باہر کھڑے ہوئے ایک

گول منول سے آدمی نے ان کا استقبال کیا۔

اسٹیشن ونگن میں ڈرائیور کے علاوہ دو آدمی اور بھی تھے انہوں نے نیچے اتر کر عمران کو سہارا دیا تھا اور وہ کراہتا ہوا اُن کے ساتھ چلنے لگا تھا۔

موٹے آدمی نے سامان اتارا.... تھوڑی دیر بعد وہاں اس کے علاوہ اور کوئی نہیں رہ گیا تھا۔
”میرا نام میلگم کوز ہے جناب....!“ اس نے عمران سے کہا۔ ”آپ کو یہاں کوئی تکلیف نہیں ہوگی.... میں بہت اچھا باورچی بھی ہوں.... چاکلیٹ کیک.... بکلاوا.... اور کیتھینی تیار کرنے میں پورا جزیرہ میرا مقابلہ نہیں کر سکتا۔!“

”بہت بہت شکریہ....! میں عدنان اور یہ مسز عدنان ہیں۔!“

”آپ کوئی بھی ہوں.... شکایت کا موقع نہیں دوں گا۔ یہ بڑی اچھی بات ہے کہ محترمہ آپ کے ساتھ ہیں۔ ورنہ اس گھر میں آپ کو کوئی سریلی آواز نہ سنائی دیتی۔ میں ساٹھ سال کا ہوں لیکن میں نے اب تک شادی نہیں کی۔!“

”ساٹھ سال کے ہو....؟“ عمران نے بہت زیادہ حیرت ظاہر کرتے ہوئے پوچھا۔

”ہاں جناب....!“

”میرا دعویٰ ہے کہ کوئی تمہیں چالیس سال سے زیادہ کا بھی نہیں کہہ سکتا۔!“

موٹے آدمی کے دانت نکل پڑے اور اس نے بڑے ادب سے کہا۔ ”محترمہ سے معافی کا خواستگار ہوں دراصل میں نے تیس سال کے بوڑھے بکثرت دیکھے تھے اس لئے شادی کی ہمت نہیں کر سکا تھا۔!“

اس پر گلوریا صرف ہنس دی تھی اور عمران احمقانہ انداز میں اپنے گالوں پر ہاتھ پھیرنے لگا تھا۔ پھر میلگم ان کے لئے کافی تیار کرنے کے لئے چلا گیا تھا۔

دو دن تک وہ آرام کرتے رہے تھے اور عمران نے کسی قدر بحالی صحت کا مظاہرہ شروع کر دیا تھا۔ تیسرے دن سر شام وہ دونوں آدمی پہنچے جنہوں نے ہاربر سے یہاں تک انہیں اسٹیشن ونگن میں پہنچایا تھا.... یہ دونوں قبر صی ترک تھے۔ ایک عمران سے گفتگو کر رہا تھا اور دوسرا خاموش تھا۔

”تین جزیرے یہاں سے پچیس میل کے فاصلے پر ہیں اُن میں سے ایک الگھم آئیل کہلاتا

ہے۔!“

”ٹھیک ہے وہی جزیرہ ہو سکتا ہے.... کیا تم کبھی اُدھر گئے ہو....؟“

”کل ہم بڑی دیر تک اُس کے گرد چکر لگاتے رہے ہیں۔!“

عمران نے ان عمارات کا ذکر کیا جن کے بارے میں گلو ریا سے معلوم ہوا تھا۔

”عمارتیں اسی صورت میں نظر آسکتی ہیں جب ہم جزیرے پر پرواز کریں۔ چاروں طرف اونچے اونچے پہاڑ ہیں۔ اس کا باربر بھی چٹانوں کے درمیان واقع ہے اور اس میں داخلہ ممنوع ہے اگر کوئی زبردستی داخل ہونے کی کوشش کرے تو پہرے دار کو گولی مار دینے کا حق حاصل ہے۔“

”جزیرے کے گرد چکر لگانے پر تو کسی کو کوئی اعتراض نہیں....؟“

”نہیں.... بہتری کشتیاں آس پاس مچھلیوں کا شکار کرتی رہتی ہیں۔!“

”اچھا تو پھر کل صبح کی رہی.... میں بھی مچھلیوں کا شکار کرنا چاہتا ہوں۔!“

”بہت بہتر.... کل ٹھیک نو بجے ہم یہاں سے روانہ ہو جائیں گے۔!“

وہ دونوں چلے گئے اور گلو ریا نے عمران سے پوچھا۔ ”کیا میں محض تمہارے آلہ کار کی حیثیت

رکھتی ہوں۔!“

”خواتین کی حیثیت کے بارے میں میری کوئی ذاتی رائے نہیں ہے۔!“

”تم آدمی ہو یا صرف سوچنے اور حرکت کرنے کی مشین....!“

”کہنا کیا چاہتی ہو....؟“

”کیا میں بد صورت....؟“

”دنیا کی کوئی عورت بد صورت نہیں ہے ہر عورت حسن کا کوئی نہ کوئی پہلو دبائے بیٹھی ہے۔!“

”بکو اس کرنے کی مشین بھی ہو....!“ وہ بُرا سا منہ بنا کر بولی۔

”مرد دو طرح کے ہوتے ہیں....!“

”کیا مطلب....؟“

”یا اُلو ہوتے ہیں.... یا.... اُلو نہیں ہوتے۔!“

”اپنے بارے میں تمہاری کیا رائے ہے....!“

”میں سرے سے مرد ہی نہیں ہوں....!“

”میرا بھی یہی خیال ہے....!“ گلو ریا نے جلے کٹے لہجے میں کہا۔

”مجھے بھوک لگ رہی ہے.... پتہ نہیں میلکم صاحب اس وقت کیا تیار کر رہے ہیں۔!“
 گلو ریا اٹھ کر کچن کی طرف چلی گئی تھی۔

دوسری صبح وہ ایک بڑی سی لالچ میں اسکوپس سے ان جزائر کی طرف روانہ ہوئے مچھلیوں کے شکار کا سامان ساتھ تھا۔ دونوں ترکوں میں سے ایک لالچ اسٹیز کر رہا تھا اور دوسرا گلو ریا کو بتا رہا تھا کہ مچھلیوں کا شکار کس طرح کیا جاتا ہے۔!

عمران دور بین سنبھالے گرد و پیش کا جائزہ لے رہا تھا۔ کچھ دیر بعد گلو ریا اُس کے پاس آ بیٹھی۔

”میرا خیال ہے کہ تم بچ مچ پاگل ہو گئے ہو....!“ اُس نے کہا۔

”کئی بار تم یہی خیال ظاہر کر چکی ہو۔!“

”یہ کہاں کی عقل مندی ہے کہ تم تین آدمی اس مہم پر نکلے ہو۔!“

”پھر کتنے آدمیوں کی ضرورت ہوگی۔!“

”تین سو بھی ناکافی ہوں گے.... یہاں اس جزیرے میں اس کا کوئی کچھ نہیں بگاڑ سکتا اسی

لئے وہ تنظیم سے بغاوت کی جرات کر سکا ہے۔!“

”کیا تم بہت چاہتی ہو اُسے....؟“

”میں اُسے قطعاً نہیں چاہتی لیکن اس کے قریب کسی دوسری عورت کا وجود برداشت نہیں

کر سکتی۔ اُس نے میری جگہ ریٹا ولیمز کو کیوں دی۔!“

”جب وہ اسی قسم کا آدمی ہے تو تم نے بھی کسی اور ہی کی جگہ لی ہوگی۔!“

”وہ میری فتح تھی.... مجھے صرف اپنی فتح یابی سے پیار ہے۔!“

”اوہو.... تو تم صرف اپنی شکست کا بدلہ لینا چاہتی ہو۔!“

”یہی سمجھ لو اور تم دیکھنا اُن دونوں کے خاتمے کے بعد تمہیں بھی مار ڈالوں گی۔ ہو شیار رہنا۔!“

”مجھ بیچارے کا قصور....!“

”میں تمہیں متاثر نہ کر سکی۔!“

”یہ میری نالا لقی ہے.... اس سے تمہاری لشکر کشی پر کوئی حرف نہیں آتا۔!“

”دیکھوں گی.... تمہیں بھی دیکھوں گی۔!“

ترک ساتھی نے اتنی دیر میں تین بڑی مچھلیاں پکڑی تھیں اور اب انہیں تلنے کے لئے قتلے بنا رہا تھا۔

”کیا تمہیں یقین ہے کہ تم ان دونوں کو ختم کر دو گی....؟“

وہ کچھ نہ بولی.... تھوڑی دیر تک خاموشی سے خلا میں گھورتے رہنے کے بعد اس نے کہا۔
 ”ان سب دشواریوں کے باوجود نہ جانے کیوں میرا خیال ہے کہ میں تمہاری مدد سے اس میں کامیاب ہو جاؤں گی۔!“

لاٹچ سمندر کا سینہ چیرتی آگے بڑھی جا رہی تھی۔

عمران نے پھر دور بین اٹھائی اور مشرق کی سمت دیکھتا رہا۔ ترک ساتھی شاید کچھ کہنا چاہتا تھا۔ مچھلیوں کو چھوڑ کر وہ اس کے قریب آکھڑا ہوا۔

”ہوں....!“ عمران نے اس کی طرف مڑے بغیر کہا۔ ”کیا بات ہے....؟“

”کیا یہ لڑکی انہی لوگوں سے تعلق رکھتی ہے....!“ اُس نے عمران سے پوچھا۔

”ہاں.... آں....!“

”اور آپ کو اس پر اعتماد بھی ہے۔!“

”جب تک کوئی غلط حرکت سرزد نہ ہو.... اعتماد کرنا ہی چاہئے۔!“

”میرا تجربہ ہے کہ یہ لوگ کسی حال میں بھی صادق القول ثابت نہیں ہوتے۔!“

”میرا صرف ایک ہی قول ہے چوکنے رہو اور کام جاری رکھو.... اگر یہ لڑکی رہنمائی نہ کرتی

تو الٹھکم کے جزیرے کا سراغ مجھے نہ ملتا.... ویسے تم کہنا کیا چاہتے ہو....!“

”ہو سکتا ہے یہ جال ہمیں پھانسنے کے لئے بچھایا گیا ہو....!“

”نہیں.... اس کا امکان نہیں.... الٹھکم سچ مچ اس سے چھٹکارا پانا چاہتا تھا.... میں نے

ثابت کر دیا ہے۔!“

ترک ساتھی خاموش ہو گیا.... چھوٹے چھوٹے جزیروں کا سلسلہ اب قریب ہوتا جا رہا تھا۔

ترک ساتھی نے الٹھکم کے جزیرے کی طرف اشارہ کیا۔ یہ اونچی اونچی سنگلاخ چٹانوں سے

گھرا ہوا تھا جو دور سے بھی ناقابلِ عبور معلوم ہوتی تھیں۔

”لیکن ان نگلی چٹانوں کے قلب میں بڑی شادابی ہے۔!“ ترک ساتھی نے کہا۔ ”اگر طیارے

سے اس کا نظارہ کیا جائے تو ایسا معلوم ہو گا جیسے کاسہ نما انگشتی میں بڑا سا زرد جگمگا رہا ہو۔!“
 ”کتنے قریب سے چکر لگا سکو گے....!“

”بالکل قریب سے بھی ممکن ہے.... لیکن لالچ سے اتر کر کہیں قدم نہ رکھ سکیں گے۔!“
 ”فی الحال اس کی ضرورت بھی نہیں ہے....!“ عمران نے کہا۔

انہوں نے جزیرے کا ایک چکر لگایا اور ایک میل کے فاصلے پر واقع دوسرے جزیرے کی طرف نکل گئے۔ یہ غیر آباد تھا۔ انہوں نے دوپہر کا کھانا کھایا اور کھانے کے بعد دونوں ترک انہیں وہیں چھوڑ کر چلے گئے تھے۔

”تم نے کیا دیکھا....؟“ گلوریانے عمران کو گھورتے ہوئے پوچھا۔

”بظاہر.... وہ چٹانیں ناقابل عبور معلوم ہوتی ہیں۔!“

”میں نے پہلے ہی کہا تھا کہ زندگی بھر چکر ہی لگاتے رہ جاؤ گے.... جزیرے میں داخل ہونا کسی طرح بھی ممکن نہ ہو گا۔!“

”روز روشن میں بھی اس کے ہار پر اتر سکتا ہوں.... لیکن خواہ مخواہ خون بہانے سے مجھے دلچسپی نہیں۔!“

”تمہارا ہاتھ اٹھنے سے پہلے ہی کسی پہرے دار کی گولی تمہیں چھید کر رکھ دے گی۔!“
 ”گولیاں خاص طور پر مجھ سے اتنی الرجک ہیں کہ کترا کر نکل جاتی ہیں.... یقین نہ آئے تو سنبھالو پستول اور مجھ پر پے در پے فائر کر کے دیکھ لو۔!“
 وہ مضحکہ اڑانے کے سے انداز میں ہنس پڑی۔

”یہ ایک غیر آباد جگہ ہے.... کوئی ہمارے اس مشغلے میں دخل اندازی بھی نہ کر سکے گا۔!“
 ”فضول باتیں نہ کرو.... میں سوچ رہی ہوں کہ مجھ سے حماقت سرزد ہوئی ہے۔!“
 ”حماقت کا احساس ہو جانا دانش مندی کی علامت نہیں ہے.... دانش مند وہ ہے جو مسلسل حماقتوں کا مرتکب ہوتا چلا جائے حتیٰ کہ لوگ اُسے سچ مچ دانش مند تسلیم کر لیں۔ بھلا حماقت کا احساس ہو جانے کے بعد کچھ تادے کے علاوہ اور کیا ہاتھ آتا ہے۔!“

”بعض اوقات فلسفہ بھی بھونکنے لگتے ہو....!“

”بھونکنے والے فلسفی ہی ہوتے ہیں.... ورنہ بور ہو کر بھونکنا چھوڑ دیں۔!“

”کیا بات ہوئی؟“

”دراصل کہنا یہ چاہتا تھا کہ بھونکنے والے فلسفیوں سے بہتر ہوتے ہیں۔!“

”دلیل....!“

”فلسفی اپنے افکار اُن پر ضائع کرتا ہے جو اُسے سمجھ سکتے ہیں لیکن بت بنے کھڑے رہتے

ہیں۔ بھونکنے والا انہیں کم از کم پیچھے تو بٹا دیتا ہے۔!“

”یہ باتیں تو ڈائنمنڈ بیج کے اس ہٹ میں بھی ہو سکتی تھیں اتنا لمبا سفر کرنے کی کیا ضرورت

تھی....!“ وہ اکتا کر بولی۔

”میں یہ بتانا چاہتا تھا کہ صرف بھونکتا ہی نہیں ہوں کبھی کبھی کاٹ بھی لیتا ہوں۔!“

”صرف مسخرے ہو....!“ اس نے خشک لہجے میں کہا اور دوسری طرف دیکھنے لگی۔

کچھ دیر خاموش رہ کر دفعتاً چونکی۔

”وہ دونوں کہاں گئے.... ارے.... لاناچ لے گئے کیا....!“

”ہاں.... اُوہ....!“ عمران بوکھلا کر چاروں طرف دیکھنے لگا۔

”کیوں.... کیا تمہیں علم نہیں تھا کہ وہ لاناچ لے گئے۔!“

”نہیں.... میں تو باتوں میں لگ گیا تھا.... اس طرف دھیان ہی نہیں تھا۔!“

”کیا اس قسم کی کوئی بات پہلے سے طے تھی۔!“

”ہر گز نہیں.... سوال ہی نہیں پیدا ہوتا۔!“

”تم انہیں کب سے جانتے ہو....؟“

”جب سے ان جزیروں میں قدم رکھا ہے.... دراصل ایک شناسا نے انہیں میری آمد سے

مطلع کرتے ہوئے درخواست کی تھی کہ ہر طرح میری مدد کی جائے۔!“

”تب تو تم بیچ بچ بالکل احمق ہو....!“ وہ جھلا کر چیخی۔

”ارے.... ارے.... اس غصے کی وجہ....!“

”وہ دونوں انکم کے ایجنٹ ہیں۔!“

”نہیں!“ عمران نے خوف زدہ لہجے میں کہا۔ ”ایسا ہر گز نہیں ہو سکتا تمہیں وہم ہو گیا ہے۔!“

”دیکھ لینا.... لیکن میں اس کے لئے ہر گز تیار نہیں.... خود کشی کر لوں گی۔!“

”کس پر تیار نہیں.....!“

”میں سمجھی تھی کہ تھوڑی بہت عقل رکھتے ہی ہو گے۔!“ وہ دانت پیستی ہوئی بولی۔

”اب مجھے الجھن میں نہ ڈالو.... بتاؤ کیا بات ہے۔!“

”اس کے ایجنٹ سیاحت کے لئے آئے ہوئے جوڑوں کو اسی طرح ویران جزیروں میں چھوڑ کر چلے جاتے ہیں اور وہاں سے دوسرے لوگ انہیں پکڑ کر الگھم کے جزیرے میں لے جاتے ہیں۔!“

”آہا.... تب تو بڑی اچھی بات ہے....!“ عمران خوش ہو کر بولا۔

”جانتے ہو.... کیوں لے جاتے ہیں....!“ وہ آنکھیں نکال کر بولی۔

”میں کیا جانوں....!“

”اگر وہ اپنی بیہودہ تصاویر کھنچوانے پر آمادہ نہیں تو انہیں قیدی بنا لیا جاتا ہے اور اس قدر تشدد کیا جاتا ہے کہ وہ بالآخر ان کی بات مان لیں۔!“

”ارے باپ رے....!“ عمران پیٹ پر ہاتھ پھیرتا ہوا بڑبڑایا۔ ”تب تو مجھے بھی خود کشی ہی کرنی پڑی گی۔!“

”سنو.... اگر ایک گھنٹے کے اندر اندر وہ لوگ واپس نہ آئے تو میں سچ سچ تمہیں گولی مار کر خود کشی کر لوں گی۔!“

عمران کچھ نہ بولا۔ بولتا بھی کیا؟ الگھم کے جزیرے میں داخل ہونے کے لئے یہ اسکیم اس کے ترک ساتھیوں ہی نے بنائی تھی۔ لیکن گلوریا کے سامنے اس کا اظہار نہیں کیا تھا۔ ظاہر ہے کہ اس طرح کوئی بھی عورت دیدہ و دانستہ خطرہ مول لینے کو تیار نہ ہوتی۔



شام کے پانچ بج گئے لیکن عمران کے ساتھیوں والی لالچ واپس نہ آئی۔ البتہ اس دوران میں انہوں نے ایک ایسی لالچ ضرور دیکھی جو بار بار اس جزیرے کے اسی ساحل کے قریب سے گذرتی رہی تھی جس پر وہ دونوں تھے۔

آخر گلوریا کے صبر کا پیمانہ چھلک پڑا اور وہ چیخ کر بولی۔ ”وہ رات کے منتظر ہیں۔!“

”مم.... میری سمجھ میں نہیں آتا میں کیا کروں....!“ عمران نے مردہ سی آواز میں کہا۔

”اسی عقل کے سہارے انکھم سے نپٹنے چلے تھے....؟“
 ”کبھی کبھی غلطی بھی ہو جاتی ہے.... اب تم یہی دیکھو....! سب کچھ بتایا تھا تم نے علاوہ اس بات کے۔!“

”اچھا.... نکالو.... ریوالور میں دیکھوں گی کہ کس طرح گولیاں تم سے کترا کر نکلتی ہیں۔!“
 ”میں سمجھ گیا.... تم مجھے مار کر خود کشی کرنا چاہتی ہو.... چلو یہی سہی۔!“ عمران نے ریوالور نکال کر اس کے حوالے کر دیا۔

”یقین کرو.... اب میں جس ذلت سے دوچار ہونے والی ہوں اس سے تو یہی بہتر ہے کہ خود کشی کر لوں۔!“

”مجھے مار کر مرنے.... میں تمہاری لاش برداشت نہ کر سکوں گا.... مجھے انکھم کی اسکیم کا علم پہلے ہی سے ہو گیا تھا.... میں تمہیں ہر قیمت پر بچانا چاہتا تھا اس لئے تم سے پہلے تین مردوں کی زندگیوں کی حفاظت بھی کرنی پڑی تھی۔ چلو فار کرو....!“
 ”نہیں میں تمہیں نہیں مار سکتی....!“

”چلو تو پھر.... خود کشی کا ارادہ بھی ملتوی کر دو.... اور مجھ پر اعتماد کرو....!“
 ”تم تنہا کیا کر لو گے....؟“

”اگر کچھ نہ کر سکا تو تمہیں مار کر خود کشی کر لوں گا۔!“

”اگر تم پوری دیانتداری سے یہ بات کہہ رہے ہو تو مجھے منظور ہے۔!“

”لاؤ.... ریوالور واپس کر دو....!“ وہ آگے بڑھ کر اس کے ہاتھ سے ریوالور لیتا ہوا بولا۔
 کچھ دیر تک وہ خاموش بیٹھے رہے.... پھر اچانک گلو ریا اٹھ کھڑی ہوئی.... وہ بائیں جانب دیکھ رہی تھی۔

”آگئے.... ہوشیار ہو جاؤ....!“

”کون....؟“ عمران بھی اٹھ کر اُدھر ہی دیکھنے لگا۔ دو لائنیں جزیرے کی طرف بڑھی آرہی تھیں۔

”یہ لائنیں اسی جزیرے کی ہیں۔!“

”آنے دو.... دیکھا جائے گا....!“ لیکن وہ لائنیں فرارے بھرتی آگئے نکلی چلی گئیں۔

”تم نے دیکھا....!“ عمران چپک کر بولا۔

”وہ ہمارے متعلق اندازہ لگانے کی کوشش کر رہے ہیں۔!“ گلوریانے خشک لہجے میں کہا۔
 عمران اپنے ساتھیوں سے متعلق جھنجھلاہٹ میں مبتلا ہو گیا تھا.... اسکیم کے مطابق انہیں
 اب تک واپس آ جانا چاہئے تھا۔ لالچ واپس آتی اور یہاں سے روانگی کے وقت اچانک خراب
 ہو جاتی۔ اسی طرح وہاں ان کی موجودگی کا جواز پیدا کیا جاسکتا تھا۔
 سورج مغرب میں جھکتا جا رہا تھا۔

”ایک ایک لالچ پھر آتی دکھائی دی.... کچھ قریب آئی تو گلوریا اُسے پہچان کر ”چھکاری“
 ”آگئی۔!“

یہ وہی لالچ تھی جس پر انہوں نے سفر کیا تھا۔ اس کے کنارے لگتے ہی دونوں دوڑ پڑے۔
 ترکوں نے شرمندگی ظاہر کرتے ہوئے بتایا کہ وہ ضروری کام میں الجھ کر رہ گئے تھے اس لئے
 انہیں انتظار کی زحمت اٹھانی پڑی۔

”کوئی بات نہیں....!“ عمران نے خوش دلی سے کہا۔ ”اب تو ہمیں واپس پہنچا دو.... کل
 صبح سے میں اپنی مہم شروع کروں گا۔!“

روانگی کے وقت انجن اشارت نہ ہو سکا۔

”یہ تو بہت بُرا ہوا....!“ ایک ترک بڑبڑایا۔

”کیوں....؟ کیا کوئی خاص گڑبڑ....!“ عمران چونک کر بولا۔

وہ دونوں کوئی جواب دیئے بغیر انجن کا معائنہ کرنے لگے۔ سورج غروب ہو رہا تھا۔

”میرا خیال ہے کہ ہم تقدیر سے نہیں لڑ سکتے۔!“ گلوریا نے آہستہ سے کہا۔

”تم دیکھنا.... تقدیر ضرور لڑے گی....!“ عمران خوش ہو کر بولا۔

اتنے میں وہی دونوں لالچیں پھر دکھائی دیں جو کچھ دیر پہلے اُدھر سے گذری تھیں شاید وہ
 اسی جزیرے کے گرد چکر لگا رہی تھیں۔

اس بار وہ ترکوں کی لالچ کے قریب ہر کیس.... گلوریا خوف زدہ انداز میں عمران سے لگ کر

بیٹھ گئی۔

”کوئی پریشانی....؟“ آنے والی لالچوں میں سے کسی نے پکار کر پوچھا۔

”انجن سیز ہو گیا ہے....!“ ترکوں میں سے ایک نے جواب دیا۔

”کہاں جانا ہے....؟“ پوچھا گیا۔

”اسکو پلس....!“

”اوہو.... ہمارے لائق کوئی خدمت....!“

”مہربانی ہوگی.... اگر ہمیں اسکو پلس پہنچا سکو....!“

”نن.... نہیں....!“ گلوریا عمران کے کان میں منمنائی۔

”ڈرو.... نہیں....!“ عمران آہستہ سے بولا۔ ”اگر ہم ان کے ہاربر تک پہنچ سکیں تو یہ بڑی

اچھی بات ہوگی.... مجھ پر اعتماد کرو....!“

”پتا نہیں تم کیا کرنا چاہتے ہو....!“

”گلوریا کی حیثیت سے تم پہچانی نہ جا سکوگی.... یہ پلاسٹک میک اپ ہے۔!“

”خدا جانے کیا ہو....!“

”بس اب خاموش....!“

دوسری طرف ترک ساتھی ان لوگوں سے گفتگو کر رہا تھا۔ بلاآخر یہ طے پایا کہ لانچ کے تین

افراد ان کی ایک لانچ پر بیٹھ جائیں اور دوسری لانچ ان کی لانچ کو کھینچتی ہوئی اسکو پلس تک لے

جائے۔

”دیکھا تم نے....!“ گلوریا آہستہ سے بولی۔

”بالکل میری خواہش کے مطابق!“ عمران بولا۔ ”اٹھو ہم دونوں اسی لانچ پر بیٹھیں گے۔!“

اس نے اپنا بریف کیس سنبھالا اور گلوریا نے کھانے کی ٹوکری اٹھائی۔ لانچ ان کی لانچ سے

آگئی تھی.... وہ اس پر چلے گئے۔!

اس لانچ پر اسٹرو کر کے علاوہ ایک آدمی اور بھی تھا جو ان کے پیچھے بیٹھ گیا۔

ٹاکارہ لانچ ایک رسی کے ذریعے دوسری لانچ سے منسلک کر دی گئی۔

اسکو پلس کے لئے سفر شروع ہو گیا.... ٹاکارہ لانچ کھینچنے والی لانچ آگے تھی.... اور عمران

والی لانچ اس کے پیچھے چل رہی تھی۔

دفعتاً ایک جگہ پہنچ کر اس لانچ نے مخالف سمت میں رخ موڑ دیا۔

”ہائیں..... ہائیں..... یہ کدھر.....!“ عمران بوکھلائے ہوئے انداز میں بولا۔

”چپ چاپ بیٹھے رہو.....!“ پشت سے آواز آئی۔ ”ورنہ گولی مار دی جائے گی۔!“

”مک..... کیوں.....؟“ عمران مڑا..... اور پیچھے بیٹھے ہوئے آدمی کے ہاتھ میں ریوالور

دیکھ کر گڑگڑانے لگا۔ ”اے..... بھائی..... یہ کیا..... ہم لوگ بہت غریب آدمی ہیں ہمارے پاس

زیادہ رقم نہیں ہے..... اگر تم نے چھین لی تو بھیک مانگنی پڑے گی۔!“

”ادھر منہ کرو.....!“ وہ آدمی ریوالور کو جنبش دے کر غرایا۔

”بب..... بہتر اچھا..... ہولی فادر..... سیوا..... سیوا.....!“

”یہ عورت تمہاری کون ہے.....!“ پوچھا گیا۔

”بب..... بیوی.....!“

”تم دونوں بہت خوب صورت ہو..... کس ملک سے تعلق رکھتے ہو۔!“

”شش شکریہ..... ہم میکسیکو سے آئے ہیں۔!“

”کہاں ٹھہرے ہو.....؟“

”اسکوپلس میں..... مسٹر میلکم کوز کے ساتھ..... دراصل ایجنٹر جار ہے تھے..... میں بیمار

ہو گیا..... جہاز پر چیف انجینئر ہوں..... میرے کپتان نے علاج کے لئے اسکوپلس میں اتار دیا تھا۔“

”اب تم دونوں ہمارے مہمان ہو..... ہمارا جزیرہ..... ان سارے جزیروں سے زیادہ خوب

صورت ہے..... فلم میں کام کرو گے۔!“

”ارے..... ارے..... کیوں شرمندہ کر رہے ہو اب ہم اتنے خوب صورت بھی نہیں ہیں۔!“

”ہم صرف انہیں اپنے جزیرے کی سیر کراتے ہیں، جو ہمیں پسند آ جاتے ہیں۔ ہر ایک کو

داخلے کی اجازت نہیں ملتی۔!“

”میں زیادہ پسند آیا ہوں یا میری بیوی.....!“ عمران نے احمقانہ انداز میں پوچھا۔

”دونوں.....!“

”بور کر دیا..... تم نے.....!“ عمران نے نراسامانہ بنا کر کہا۔

”کیوں.....؟“

”میں خود کو اپنی بیوی سے حسین نہیں سمجھتا.....!“

”بکواس مت کرو.....!“ گلوریا جھلا کر بولی۔

”تمہیں حسین سمجھنا اگر بکواس ہے تو میں ابھی سمندر میں چھلانگ لگائے دیتا ہوں۔!“

”جھگڑا مت کرو.....!“ عقب سے حکم ملا۔

کچھ دیر بعد لانچ بار میں داخل ہونے کے لئے چٹانوں کے سلسلے کے قریب پہنچی اور اسٹیرنگ کرنے والے نے چیخ کر کسی کو مخاطب کیا۔

چٹانوں سے سبز رنگ کی روشنی غالباً داخلے کی اجازت کے طور پر نمودار ہوئی تھی۔ لانچ بار میں داخل ہوئی۔

بار بردیکھ کر عمران کی آنکھیں کھل گئیں۔ وہ تصور بھی نہیں کر سکتا تھا کہ اس چھوٹے سے گم نام جزیرے کا بار بڑا بڑا ہوگا۔ بہت بڑے بڑے اسٹیمر اس میں بہ آسانی لنگر انداز ہو سکتے تھے۔ بار بر سے وہ سگار نما عمارت تک پہنچائے گئے.... جو نیچے سے اوپر تک روشن نظر آرہی تھی۔ لفٹ کے ذریعے گیارہویں منزل تک پہنچے.... یہاں اُن کے لئے ایک فلیٹ کا دروازہ کھولا گیا۔ وہ اندر پہنچے.... دو آدمی اُن کے ساتھ تھے۔

”آرام کرو.... کل ہم تمہیں جزیرے کی سیر کرائیں گے.... یہاں کے عجائبات دکھائیں گے....!“ اُن میں سے ایک بولا۔

”ہم آپ لوگوں کے بے حد مشکور ہیں جناب....!“ عمران نے ہنس کر کہا۔ ویسے وہ گلوریا کی آنکھوں میں تشویش کی پرچھائیاں دیکھ رہا تھا۔

”کچن میں سب کچھ موجود ہے۔!“ اسی آدمی نے اطلاع دی اور پھر وہ دونوں چلے گئے۔

عمران نے کچھ کہنا ہی چاہا تھا کہ گلوریا نے ہونٹوں پر انگلی رکھ کر اُسے خاموش رہنے کا اشارہ کیا اور اشاروں ہی میں بتانے لگی کہ ان کی گفتگو کہیں اور بھی سنی جاسکتی ہے۔ اس لئے اہم باتیں بذریعہ تحریر ہوں گی۔

”ڈارلنگ.... تم بہت فکر مند نظر آرہی ہو.... میں کہتا ہوں کہ یہ لوگ بہت اچھے معلوم ہوتے ہیں.... ہمیں یہاں کوئی تکلیف نہ ہوگی۔!“

گلوریا کی آنکھوں میں حیرت کے آثار نظر آئے اور اس نے اپنے وینٹی بیگ سے قلم اور نوٹ بک نکال کر لکھنا شروع کیا۔ ”تم حیرت انگیز طور پر آواز بدل سکتے ہو.... میں اس پر قادر نہیں

ہوں اس لئے مجھے زیادہ تر خاموش رہنا پڑے گا۔ یہ ساری عمارتیں کان رکھتی ہیں..... یہاں کی ساری آوازیں ایش ٹرے ہاؤز میں بخوبی سنی جاسکتی ہیں۔ لنگھم وہیں رہتا ہے۔!“

عمران نے پڑھ کر سر کو جنبش دی اور بولا۔ ”اب غصہ تھوک دو لگے ہاتھ مفت کی تفریح ہو جائے گی۔!“

وہ کھانسنے لگی..... پھر بھرائی ہوئی آواز میں بولی۔ ”تم سچ مچ احمق ہو..... کیا تم نے نہیں دیکھا تھا کہ وہ ریوالور دکھا کر ہمیں یہاں لائے ہیں۔!“

”ہاں یہ بات تو ہے.....!“ عمران نے خوف زدہ لہجے میں کہا۔ ”لیکن یہ تو سوچو کیا ہم لالچ سے چھلانگ لگا دیتے..... ہم تو یہی سمجھ کر بیٹھے تھے کہ یہ ہمیں اسکوپلس پہنچا دیں گے۔!“

”کچھ سوچو..... مجھے تو ڈر لگ رہا ہے۔!“

”ڈرنے کی کیا بات ہے۔ واہ..... مارنا ہوتا تو وہیں مار کر سمندر میں پھینک دیتے یہاں لانے کی کیا ضرورت تھی۔!“

”تم واقعی بیوقوف ہو..... یہ تو سوچو کہ میں عورت ہوں۔!“

”عورت ہی سمجھ کر تم سے شادی کی تھی۔!“ عمران نے غصیلے لہجے میں کہا۔ ”اس میں بیوقوفی کی کیا بات ہے۔!“

”تم سمجھتے کیوں نہیں..... اگر ان لوگوں سے مجھے کوئی گزند پہنچا تو.....؟“

”رورو کر اپنی جان دے دوں گا۔!“

گھوریا نے اس کے بازو پر گھونسنہ رسید کر دیا اور عمران سی کر کے رہ گیا۔ پھر بولا۔ ”ڈارلنگ مرنے سے پہلے کھانا تو کھا ہی لینا چاہئے..... ورنہ معدہ اب مجھے کھا جائے گا۔!“

سچ مچ وہ بہت بھوکا تھا..... جب سے ان جزائر میں قدم رکھا تھا بھوک غیر معمولی طور پر کھل گئی تھی۔ رات سکون سے گزری تھی..... عمران پہلے جاگا اور ایسے سوالات مرتب کرنے لگا جن کے جوابات کی روشنی میں وہ اس جزیرے سے متعلق معلومات حاصل کر سکتا۔

ان میں سب سے زیادہ اہم سوال یہ تھا کہ اگر وہ وہاں کسی جگہ چھپنا چاہیں تو کامیاب ہو سکیں گے یا نہیں۔ گھوریا کے جوابات نے اسے کسی قدر مطمئن کر دیا تھا۔

نوبے کے قریب ان آدمیوں میں سے ایک ان کے فلیٹ میں داخل ہوا جو پچھلی رات

انہیں ساتھ لائے تھے۔

”کیا تم لوگ میرے لئے تیار ہو.....؟“ اس نے پوچھا۔

”بالکل..... بالکل.....!“ عمران نے چپک کر جواب دیا۔

گلو ریا کی آنکھوں میں سر اسیسنگی کے آثار اسی وقت سے پائے جانے لگے تھے جب اس آدمی نے فلیٹ میں قدم رکھا تھا۔

وہ باہر نکلے..... عمران نے اپنا ریو الوور فلیٹ ہی میں ایک جگہ چھپا دیا تھا..... خدشہ تھا کہ کسی مرحلے پر تلاشی کی نوبت بھی آسکتی ہے..... لیکن بریف کیس اب بھی ہاتھ ہی میں تھا۔

”اس میں کیا ہے.....؟“ اس آدمی نے سوال کیا۔

”ٹیپ ریکارڈر..... مجھے مختلف قسم کے پرندوں کی آوازیں ریکارڈ کرنے کا شوق ہے۔ شاید تمہارے جزیرے میں کوئی نئی قسم کا پرندہ مل سکے۔!“ عمران نے جواب دیا۔

”اور بھی پرندوں کی آوازیں پہلے سے ریکارڈ کر رکھی ہوں گی.....؟“

”ہاں..... ہاں..... بالکل سنو گے.....!“

”ضرور سنوں گا.....!“

”آؤ.....!“ عمران کہتا ہوا پھر فلیٹ میں مڑ گیا۔

اس نے بریف کیس کھولا اور ٹیپ چلا دیا..... مختلف قسم کے پرندوں کی آوازیں کمرے میں گونجنے لگیں۔

”ٹھیک ہے..... بس.....!“ وہ آدمی ہاتھ اٹھاتا ہوا بولا اور عمران نے ٹیپ روک کر بریف کیس بند کر دیا۔

دوبارہ باہر نکلے اور لفٹ کے ذریعے نیچے پہنچ کر ساتھی نے کہا۔ ”ہمارا جزیرہ بہت بڑا نہیں ہے اس لئے میں تمہاری تفریح کے لئے گاڑی ساتھ نہیں لایا۔!“

”یہ تو بہت اچھا کیا تم نے..... میں پیدل ہی تفریح کا قائل ہوں.....!“

واقعی بڑا خوب صورت جزیرہ تھا..... چاروں طرف سبزہ ہی سبزہ دکھائی دے رہا تھا۔ لیکن ان کا ساتھی انہیں عمارات کی طرف لے جانے کی بجائے ویرانے کی جانب لے چلا تھا۔

گلو ریا نے عمران کی طرف دیکھا..... اس کی آنکھوں میں بے اطمینانی کی جھلکیاں تھیں۔

عمران چپ چاپ چلتا رہا.... وہ ایک ایسی جگہ پہنچے جہاں ایک میدان کے گرد اونچی اونچی پھول دار جھاڑیاں تھیں۔

یہاں انہوں نے ایک بڑا سا مووی کیمرہ دیکھا.... ویسا ہی جیسا فلموں کی شوٹنگ کے سلسلے میں استعمال کیا جاتا ہے.... دو آدمی بھی پہلے سے موجود تھے.... ایک نے عمران کی طرف بڑھ کر اس کے ہاتھ میں ایک فائل تھما دیا.... اور عمران کے ساتھی نے کہا۔ ”یہ کہانی تم بغور پڑھ لو اس کے مطابق تمہیں فلم میں رول ادا کرنا پڑے گا۔ ہاں ادھر آ جاؤ مسز تم یہیں ٹھہرو....!“ وہ عمران کو گلو ریا سے الگ لے گیا.... دونوں گھاس پر بیٹھ گئے.... اور عمران نے فائل کھولا.... یہ ایک بلیو فلم کا اسکرپٹ تھا۔ عمران فائل بند کر کے اپنے ساتھی کو گھورنے لگا۔

”کیوں.... کیا بات ہے....؟“

”میں سمجھ گیا.... بالکل سمجھ گیا....!“ عمران اس کی آنکھوں میں دیکھتا ہوا بولا۔ ”تم ہمیں اس گھٹیا کام پر مجبور کرنا چاہتے ہو۔!“

”یہی سمجھ لو.... تمہارا کیا بگڑتا ہے.... تم دونوں میکسیکو کے رہنے والے ہو اور ہم اس فلم کے پرنٹ صرف مشرقی وسطیٰ میں فروخت کریں گے۔!“

”یعنی تم اس کی تجارت کرو گے۔!“

”ہم کچھ بھی کریں تمہیں اس سے بحث نہ ہونی چاہئے۔!“ ساتھی نے غصیلے لہجے میں کہا۔

”اگر تم آمادہ نہ ہوئے تو پھر ہم میں سے کوئی زبردستی تمہاری بیوی کو ہیر و سُن بنائے گا اور تم بے بسی سے بیٹھے سب کچھ دیکھتے رہو گے.... اس صورت میں تو یہ فلم بہت زیادہ قیمتی ہوگی۔!“

”میں بے بسی سے بیٹھا دیکھتا ہوں گا۔!“ عمران اس کی آنکھوں میں دیکھتے ہوئے پر تفکر لہجے میں بولا۔

”اور کیا....!“

عمران نے فائل پھینک کر اُس کے گریبان پر ہاتھ ڈال دیا.... پھر دوسرے ہی لمحے میں اُس کے سر سے بلند ہوا اور ان دونوں پر اچھا ل پھینک دیا گیا جو کیمرے کے قریب کھڑے ہوئے تھے۔ تینوں کیمرے سمیت زمین پر گرے.... گلو ریا بوکھلا کر دور بھاگ کھڑی ہوئی تھی۔ لیکن جھاڑیوں کے قریب دوسری طرف نہیں گئی۔ عمران پر جیسے دیوانگی سی طاری ہو گئی تھی۔ اُس نے

پھر اُن دونوں کو زمین سے نہ اٹھنے دیا۔ بُری طرح انہیں روندے ڈال رہا تھا۔

گھوڑیا جھاڑیوں کے قریب کھڑی تھر تھر کانپ رہی تھی۔ تینوں دلدل میں پھنسے ہوئے جانوروں کی سی بھیانک آوازوں میں چیخ رہے تھے۔ عمران انہیں جلد از جلد بیہوش کر کے کسی جگہ پہنچ جانا چاہتا تھا۔ جہاں گھوڑیا سمیت پناہ لے سکتا۔

کامیابی میں دیر نہ لگی کیونکہ اُن تینوں کے خواب و خیال میں بھی شائد یہ غیر فلمی وقوعہ نہ رہا ہو۔ انہیں اسی حال میں چھوڑ کر اُس نے اپنا بریف کیس اٹھایا اور دوڑ کر گھوڑیا کے قریب پہنچا۔

”چلو....!“ جلدی سے کسی ایسی جگہ پہنچنا ہے جہاں کچھ دیر چھپے رہ سکیں۔

”چیچ.... چلو....!“ گھوڑیا کانپتی ہوئی آواز میں ہکلائی۔

دونوں دوڑتے ہوئے جھاڑیاں پار کر گئے.... ساحلی چٹانیں دور نہیں تھیں.... دونوں ان میں گھسے اور اونچے نیچے راستے طے کرتے رہے۔ بلاآخر گھوڑیا نے ایک جگہ رکنے کو کہا دونوں بُری طرح ہانپ رہے تھے۔ گھوڑیا تو رکتے ہی گر پڑی ہوتی لیکن عمران نے اسے فوراً سنبھال لیا۔ جب اس کی حالت ذرا سنبھلی تو اُس نے عمران کو اس طرح گھورنا شروع کیا جیسے اس کے سر پر سینگ نکل آئے ہوں۔

”کیا بات ہے...؟ کیا میری ناک ٹیڑھی ہو گئی ہے!“ عمران نے بوکھلائے ہوئے لہجے میں پوچھا۔

”اب.... ت... تم سے خوف معلوم ہونے لگا ہے۔!“

”کیوں....؟ کیا مجھے گھاس کھاتے دیکھ لیا ہے۔!“

”میں سوچ بھی نہیں سکتی تھی کہ تم میں اس قدر درندگی ہوگی۔!“

”کیا بات کہی ہے تم نے.... خواہ مخواہ کی تر مندگی سے بچنے کے لئے درندگی نہ دکھاتا تو

اور کیا کرتا۔!“

وہ منہ پھیر کر دوسری طرف دیکھنے لگی.... اور عمران کھنکار کر بولا۔ ”کیا اس جگہ ہم کچھ دیر

محفوظ رہ سکیں گے۔!“

”اگر ہیلی کوپٹر تلاش میں نکلے تو ہم کہیں بھی نہ بچ سکیں گے۔!“

”اگر ایسا ہوا تو پورا جزیرہ الٹ پلٹ کر رکھ دوں گا۔!“

”بس فضول باتیں نہ کرو.... احمقوں کی طرح یہاں تنہا آ پھنسے ہیں۔!“

”پوری فوج لے کر کس طرح داخل ہو سکتے.... اپنی مرضی سے داخل ہونا چاہتے تو کیا صورت ہوتی!“

”کیا مطلب....؟“ وہ چونک کر اسے گھورنے لگی۔

”فضول بحثوں میں نہ پڑو....!“

”میں سمجھی تم نے انہیں موقع دیا تھا کہ وہ ہمیں یہاں پکڑ لائیں۔!“

عمران کچھ نہ بولا۔

”ضروری بات ہے.... کیوں....؟“

عمران نے بے بسی کا مظاہرہ کرتے ہوئے سر کو اثباتی جنبش دی۔!

”تم سے بڑا ہیوقوف روئے زمین پر دوسرا نہ ہوگا۔!“

”اب تو بھوک لگ رہی ہے.... کیا یہاں پتھر چبائیں گے۔!“

”آخر تم ہو کیا چیز.... موت سر پر منڈلا رہی ہے اور تمہیں بھوک لگی ہے.... چار ہیلی

کوپٹر ہیں اگر چاروں نکل پڑیں تلاش میں تو بھاگے راستہ نہ ملے گا.... وہ اوپر سے فائرنگ بھی کر سکتے ہیں۔!“

”گولی کھائی اور سارے دکھ ختم....!“ عمران دیدے نچا کر بولا۔ ”لیکن بھوک میں عرصہ

تک تڑپ تڑپ کر مرنا پڑتا ہے۔ آئیں ہیلی کوپٹر.... اور ہمارا اصفایا کر دیں۔ لیکن بہت زیادہ

بھوک لگنے سے پہلے آجائیں.... ورنہ پھر کیا فائدہ۔!“

”اچھا اب تم خاموش رہو.... ورنہ میں اپنا سر کسی پتھر سے ٹکرا دوں گی۔!“

”ٹھہرو.... ٹھہرو.... مجھے یاد آیا.... میرے پاس بھوک اور پیاس رفع کرنے والی ٹیبلٹس

بھی موجود ہیں.... اتنی ہیں کہ تین چار دن بہ آسانی گزارے جاسکیں گے۔!“

ایک گھنٹے بعد انہیں ہیلی کوپٹر کی گڑگڑاہٹ سنائی دی تھی۔ عمران نے اپنا بریف کیس اٹھایا۔

”کیا کر رہے ہو.... کیا اب.... پرندوں کی آوازیں سنو گے....!“ وہ خوف زدہ سی آواز

میں بولی۔

”نہیں.... اس میں سے ٹیپ ریکارڈ نکال دوں گا.... اور پھر تم دیکھنا....!“

”عمران نے سفر شروع کرنے سے پہلے ڈاکٹر داؤد کے بریف کیس میں کچھ تبدیلیاں کی

تھیں اور انہیں تبدیلیوں کی بناء پر وہ اُسے بڑی آزادی سے ساتھ لئے پھرتا تھا۔ دیکھتے ہی دیکھتے اُس نے ٹیپ ریکارڈر بریف کیس سے نکال کر ایک طرف رکھ دیا اور الیکٹرو گس کے کنٹرول سسٹم پر ہاتھ رکھتا ہوا بولا۔ ”اچھا بیٹے.... انکھم اب میں تمہارے خلاف اعلان جنگ کر رہا ہوں۔!“

”فضول بکو اس مت کرو جب اپنی اس حماقت کا کوئی تدارک نہیں کر سکتے تو دماغ بھی نہ چاٹو!“

ہیلی کوپٹر کی آواز قریب ہوتی جا رہی تھی جیسے ہی وہ عمران کو دکھائی دیا۔ اُس نے کنٹرول کی ایک ناب کو حرکت دی.... الیکٹرو گس بریف کیس سے نکل کر فضا میں بلند ہوا.... اور جیسے ہی ہیلی کوپٹر کی اونچائی تک پہنچا ایک زبردست دھماکے کے ساتھ ہیلی کوپٹر کے پر نچے اڑ گئے.... اس غیر متوقع دھماکے نے گھوریا کو ہلا کر رکھ دیا.... وہ بیٹھے بیٹھے ایک طرف لڑھک گئی تھی۔

الیکٹرو گس بڑی تیزی سے بریف کیس کی طرف واپس آ رہا تھا۔

بریف کیس بند کر کے عمران نے گھوریا کو اٹھنے میں مدد دی جس کے چہرے پر ہوائیاں اڑ رہی تھیں اور زبان سے الفاظ نہیں نکل رہے تھے۔ کچھ کہنا چاہتی تھی لیکن صرف ہونٹ ہل کر رہ جاتے۔ کسی قدر حالت سنبھلی تو عمران نے اس سے کہا۔ ”اب ہمیں فوری طور پر اپنی پوزیشن تبدیل کر لینی چاہئے۔!“

وہ چپ چاپ اٹھی تھی اور گرتی پڑتی اس کے ساتھ چلنے لگی تھی۔ تھوڑی دیر بعد وہ ایک ایسی جگہ پہنچے جہاں چھپ کر وہ جزیرے کے آبادی والے حصے پر بھی نظر رکھ سکتے تھے۔

”بس ایک ہی جھٹکے میں یہ حال ہو گیا تمہارا حالانکہ انکھم کی گردن اڑا دینے کا دعویٰ کر کے چلی تھیں میرے ساتھ۔!“

”تت.... تم.... پتا نہیں کون ہو.... اور کیا چاہتے ہو....!“

”تم مجھے بتاؤ کس دل سے اس آدمی کو قتل کرتیں جس سے سوٹ کیس لے کر انکھم....“

تک پہنچا تھا۔!“

”میں نہیں جانتی کہ میں اس وقت اُس پر کیسے آمادہ ہو گئی تھی۔!“

”میں جانتا ہوں....!“

”کیا جانتے ہو....؟“

”تم سمجھتی تھیں کہ ریٹاویز کا قصہ پاک ہوا اب انکھم صرف تمہارا ہے۔!“

”شائد.... یہی بات ہو.... لیکن یہ کیا تھا جس نے ہیلی کوپٹر کو اس طرح تباہ کر دیا اب کیا ہو گا!“

”تمہیں انکھم کولا سلکی حربہ یاد ہے!“

”یہ اسی کا جواب ہے.... ایک مختصر ترین تباہ کن حربہ.... اتنا تباہ کن کہ پورے جزیرے کو کھنڈر بنا دے گا!“

”تمہیں کہاں سے ملا....؟“

”جہاں سے انکھم کولا سلکی حربہ ملا تھا.... سنو میں آٹھ بڑوں کا نمائندہ ہوں.... اور مجھے انکھم کی سرکوبی کے لئے متعین کیا گیا ہے!“

”کچھ بھی ہو.... تم تنہا کچھ نہ کر سکو گے!“

”میں تنہا کب ہوں.... تم ہو میرے ساتھ....!“

”مم.... میں.... اتنی کمزور.... اتنی بزدل....!“

”اب میں تمہیں اصل بات بتاتا ہوں.... مجھے معلوم ہو گیا تھا کہ انکھم اپنے کچھ آدمیوں کو جو اس کے بارے میں بہت کچھ جانتے تھے انہی کے ہاتھوں ایک دوسرے کو ختم کر دینا چاہتا ہے۔ لہذا میں نے انکھم پر ہاتھ ڈالنے سے پہلے ان کی جانیں بچانا ضروری سمجھا.... آخری آدمی وہ تھا جس نے تم پر چاقو سے حملہ کرنا چاہا تھا۔“

”وہیں مر گئی ہوتی تو بہتر تھا....!“

اتنے میں پھر ہیلی کوپٹر کی آواز سنائی دی.... بستی اب انہیں دکھائی دے رہی تھی۔ انہوں نے دیکھا کہ ایک ہیلی کوپٹر اسی جانب پرواز کر رہا ہے جدھر پہلا ہیلی کوپٹر تباہ ہوا تھا۔

عمران نے بریف کیس سنبھالا اور پھر جیسے ہی ہیلی کوپٹر وہاں پہنچا.... دھماکے کے ساتھ اس کے بھی پر نچے اڑ گئے۔

”تم.... آدمی بھی ہو.... یا....!“ آواز میں تھر تھری کی بناء پر گلو ریا جملہ پورا نہ کر سکی۔

اور پھر انہوں نے دیکھا کہ جزیرے کی عجیب و غریب عمارتوں سے آدمی ابل پڑے ہیں۔ عمران نے گلو ریا سے کہا۔ ”انکھم کو علم ہے کہ ہم صرف دو ہیں.... اب وہ ہمیں دھوکے سے پکڑ لے گا یا مار ڈالنے کی کوشش کرے گا۔!“

گلو ریا کچھ نہ بولی.... اس کی تو گویا گھٹھی بندھ گئی تھی۔ ایسا معلوم ہوتا تھا جیسے کچھ سوچنے سمجھنے کی صلاحیت ہی رخصت ہو گئی ہو۔

عمران کا خیال درست نکلا.... کچھ دیر بعد ایک جیپ کار چٹانوں کی طرف آتی دکھائی دی۔ کچھ فاصلے پر رکی اور اس پر بذریعہ لاؤڈ سپیکر کہا گیا۔ ”ڈاکٹر! لکھم آٹھ بڑوں کے سامنے پیش ہونے کو تیار ہے.... تم جو کوئی بھی ہو سامنے آؤ۔“

عمران خاموش بیٹھا مسکراتا رہا.... گاڑی سے کچھ دیر تک یہی الفاظ دہرائے جاتے رہے۔ اس کے بعد وہ واپس چلی گئی۔

اب عمران نے ٹیپ ریکارڈ اٹھایا اور اس کے میکسزم میں جلدی جلدی کسی قسم کی تبدیلی کی اور اسے اس مقام کی طرف لے دوڑا جہاں سے پہلے ہیلی کوپٹر کو تباہ کیا تھا۔ گلو ریا اس کی ہدایت کے مطابق وہیں ٹھہری رہی تھی۔



گلو ریا کی حالت تباہ تھی۔ آدھا گھنٹہ گزر گیا.... لیکن عمران کی واپسی نہ ہوئی۔ وہ اپنے ساتھ ٹیپ ریکارڈر اور بریف کیس لے گیا تھا۔ گلو ریا کو جزیرے میں شدید بے چینی کے آثار نظر آرہے تھے۔ ایسا معلوم ہوتا تھا جیسے اچانک وہاں کوئی وبا پھوٹ پڑی ہو۔

دفعتاً اُس نے پھر ایک گاڑی چٹانوں کی طرف آتی دیکھی اور اس کا دل شدت سے دھڑکنے لگا کیونکہ یہ ایک اسلحہ بند گاڑی تھی لیکن بادی النظر میں عام کاروں سے مختلف نظر آتی تھی.... وہ اس مقام پر رک گئی جہاں دونوں ہیلی کوپٹر تباہ ہوئے تھے.... ایک بار لاؤڈ سپیکر کے ذریعے ان دونوں کو مخاطب کیا گیا۔

”میں ڈاکٹر! لکھم....! تم دونوں سے مخاطب ہوں.... سامنے آؤ تاکہ اس سلسلے میں گفتگو ہو سکے۔!“

دوسری آواز بھی لاؤڈ اسپیکر کے ذریعے فضا میں گونجی۔ ”ڈاکٹر! لکھم.... آٹھ بڑے تمہیں اور ریٹالیز کو معمولی قیدیوں کی طرح اپنے حضور دیکھنا چاہتے ہیں۔ اس لئے میں اس سلسلے میں کسی قسم کی بھی گفتگو غیر ضروری سمجھتا ہوں۔!“

اچانک دوسری آواز کی سمت اسلحہ بند گاڑی سے ایک فائر ہوا اور چٹان ٹکڑے ٹکڑے ہو کر

فضا میں اچھل گئی۔

اس کے بعد سنانا چھا گیا.... گلوریا ہندیانی انداز میں بڑبڑا رہی تھی۔ ”وہ احمق وہ ناداں.... ضرور ختم ہو گیا ہوگا.... اب میرا کیا ہوگا.... اب میرا کیا ہوگا!“

اُسے ایسا محسوس ہو رہا تھا جیسے اب دم گھٹ جائے گا۔ اس نے دیکھا اسلحہ بند گاڑی سے تین آدمی اترے اُن میں سے ایک یقینی طور پر الٹھم تھا.... وہ چٹانوں میں داخل ہونے کے لئے آگے بڑھ رہے تھے۔ پھر وہ کسی قدر بلندی تک پہنچے ہی تھے کہ گاڑی زبردست دھماکے کے ساتھ تباہ ہو گئی.... یہ دھماکہ اتنا ہی زبردست تھا کہ ان میں سے ایک لڑھکتا ہوا نیچے چلا گیا۔ دو اوندھے منہ گرے تھے لیکن جہاں تھے وہیں پڑے رہے۔

پھر عمران کی آواز سنائے میں گونجی ”تم نے دیکھا الٹھم! اب تم تینوں میری زد پر ہو۔ تمہارے بھی چیتھڑے اڑ سکتے ہیں.... میں تنہا پورے جزیرے کو تباہ کر سکتا ہوں۔!“

الٹھم کے ساتھیوں میں سے جو لڑھکتا ہوا نیچے پہنچا تھا پھر اٹھ کھڑا ہوا لیکن اس نے بے بسی سے اپنے دونوں ہاتھ اوپر اٹھار کھے تھے۔

”اٹھو.... اور تم دونوں بھی اپنے اپنے ہاتھ اوپر اٹھاؤ....!“ عمران کی غراہٹ سنائی دی۔

وہ دونوں بوکھلا کر کھڑے ہو گئے تھے اور پھر اُن کے ہاتھ بھی اوپر اٹھ گئے۔

عمران کہتا رہا۔ ”اب میں جزیرے کے لوگوں سے مخاطب ہوں اگر تم نے الٹھم کا ساتھ دیا تو یہ جزیرہ سچ سچ تباہ کر دیا جائے گا۔ الٹھم کی حمایت کا مطلب ہوگا تنظیم سے بغاوت۔ تمہیں معلوم ہونا چاہئے کہ یہ آٹھ بڑوں کے نمائندہ خصوصی کو قتل کر کے بھاگا ہے۔ ایک عورت.... رینا ولیمز کے لئے اس نے مقدس تنظیم سے بغاوت کی ہے۔ ہیکل سلیمان کی قسم اس نے داؤد کی بھیڑوں کے درمیان بھیڑیے کا کردار کیا ہے۔ میں تنظیم کے تقدس کے نام پر تم سے کہتا ہوں کہ اسے اور رینا ولیمز کو میرے حوالے کر دو۔ ابھی اسے گراؤ اور اس کے ہاتھ پشت پر باندھ دو۔!“

اس دوران میں کچھ اور لوگ بھی وہاں آ گئے تھے۔ گلوریا نے دیکھا کہ وہ چٹان پر چڑھ رہے ہیں اور پھر وہ سب الٹھم پر ٹوٹ پڑے تھے۔

گلوریا نے قہقہہ لگایا.... ذرا ہی سی دیر میں اس نے الٹھم کو بے بس ہوتے دیکھا.... اس

کے ہاتھ اور پیر باندھ دیئے گئے۔

النگھم کی آواز تو وہ سن رہی تھی.... لیکن الفاظ سمجھ میں نہیں آرہے تھے۔

”دوستو....! تم نے تنظیم سے وفاداری کا ثبوت دیا ہے.... اب ریٹولیز کو بھی لاؤ۔!“

عمران کی آواز پھر فضا میں گونجی.... ”اسے یہیں پڑا رہنے دو.... اس نے آٹھ بڑوں کو چیلنج کیا تھا کہ کوئی اس کے جزیرے میں قدم بھی نہ رکھ سکے گا۔ بہر حال اب اس کے بعد جسے تم سب متفقہ طور پر پسند کرو گے وہی تمہارا سربراہ مقرر کیا جائے گا۔!“

وہ لوگ النگھم کو اسی چٹان پر چھوڑ کر واپس چلے گئے۔

گلابریا کے دل کی دھڑکن پھر تیز ہو گئی.... وہ سوچ رہی تھی کہ آٹھ بڑوں کے اس نمائندے سے تو انہونی سرزد ہوئی ہے۔ ٹھیک دس منٹ بعد عمران اسے اپنی طرف آتا دکھائی دیا اور وہ خود اٹھ کر اس کی طرف دوڑ گئی۔

”تت.... تم نے تو واقعی کمال کر دیا۔!“ وہ اُس کے قریب پہنچ کر اُس کے اوپر گرتی ہوئی

بولی۔ ”ارے.... ارے....!“ عمران نے اُسے سنبھالتے ہوئے کہا۔

”واقعی میرا دل چاہ رہا ہے کہ تمہیں گود میں اٹھا کر ناچنا شروع کر دوں۔!“

”کوشش کرو....!“ عمران بُرا سا منہ بنا کر بولا۔

”مگر.... تم صرف.... پتا نہیں تم کیا ہو.... کس پتھر سے تراشے گئے ہو.... میں تمہیں

آدمی نہیں سمجھتی۔!“

”اچھا.... اب اُدھر ہی چلو.... وہ لوگ ریٹولیز کو بھی لا رہے ہوں گے۔!“

”اس کے بعد کیا ہو گا۔!“

”میں انہیں آٹھ بڑوں کے سامنے پیش کروں گا۔!“

”مم.... میرا کیا ہو گا....!“

”تم ان کے خلاف گواہ کی حیثیت سے پیش کی جاؤ گی.... اور ہو سکتا ہے کہ ان کے بعد تم

ہی اس جزیرے کی مالک بنادی جاؤ.... میں تمہاری سفارش کروں گا۔!“

”نہیں.... میں تمہارے ساتھ رہنا چاہتی ہوں.... یقیناً تم کسی شعبے کے سربراہ ہی

ہو گے۔ مجھے اپنی ماتحتی میں کوئی کام دے دینا۔!“

”چلو.... یہی سہی....!“

وہ اس کے ساتھ اس جگہ پہنچی جہاں سے اس نے اسلحہ بند گاڑی کو تباہ کیا تھا.... کچھ دیر بعد جزیرے کے لوگ ریٹولیمز کو بھی اسی چٹان پر پہنچا گئے جہاں لکھم بندھا پڑا تھا۔

”شباباش....!“ عمران نے ٹیپ ریکارڈر کے مائیک میں کہا اور اُس کی آواز دور دور تک سنی گئی۔ اس کے بعد ”مجھے ایک ہیلی کاپٹر بھی چاہئے۔!“ وہ لوگ چٹان سے اتر کر پھر بستی کی طرف چلے گئے.... ریٹولیمز کے ہاتھ اس کی پشت پر بندھے ہوئے تھے۔

عمران اور گلو ریا اُن کے قریب جا پہنچے۔ ریٹولیمز انہیں بڑی نفرت سے دیکھ رہی تھی۔ لکھم البتہ اوندھا پڑا گہری گہری سانس لے رہا تھا۔ دفعتاً ریٹولیمز بولی۔ ”ڈاکٹر....! تم پرواہ نہ کرنا.... میں دیکھوں گی انہیں جن کے سامنے ہمیں پیش کیا جائے گا۔!“

”خاموش....!“ لکھم آنکھیں کھولے بغیر بھرائی ہوئی آواز میں بولا۔ ”مجھ سے غلطی سرزد ہوئی تھی۔ میں معافی مانگ لوں گا۔ معاف کر دیا جاؤں گا۔ مجھے یقین ہے۔!“

”اچھا.... اب نہیں بولوں گی۔!“

ہیلی کوپٹر پہنچنے میں دیر نہیں لگی تھی۔ اس پر وہی تینوں بیٹھ کر آئے تھے جنہوں نے فلم بندی کی تجویز پر عمران کے ہاتھوں مار کھائی تھی۔ وہ بڑی لجاجت سے معافی کے خواست گار ہوئے۔

”ارے کوئی بات نہیں....!“ عمران نے ہنس کر کہا۔ ”تم تینوں تو انعام کے مستحق ہو۔ تمہاری ہی وجہ سے میں لکھم کو دکھاسکا کہ آٹھ بڑوں کے آگے وہ کتنا حقیر ہے۔!“

لکھم اور ریٹولیمز کو ہیلی کوپٹر میں بٹھایا گیا.... یہ دونوں بھی بیٹھے اور ہیلی کوپٹر دوبارہ شور مچاتا ہوا فضا میں بلند ہو گیا۔

عمران پائلٹ کو ہدایات دیتا ہوا ایک ویران جزیرے تک لایا جہاں سے وہ دونوں لکھم کے جزیرے میں پہنچائے گئے تھے۔ ہیلی کوپٹر نے لینڈ کیا اور وہ وہیں اتر گئے۔

عمران نے پائلٹ سے کہا۔ ”اب تم واپس جاؤ.... سب سے کہہ دینا کہ آٹھ بڑوں کے حکم کے بغیر کوئی جزیرے سے قدم نہ نکالے.... ضروری احکامات کل شام تک پہنچیں گے۔!“

پائلٹ اسے سلام کر کے ہیلی کوپٹر اڑا لے گیا.... پھر گلو ریا کو وہی لالچ دکھائی دی جو انہیں

پچھلے دن اس جزیرے میں لائی تھی۔ ایسا معلوم ہوتا تھا جیسے وہ دیر سے جزیرے کے گرد چکر لگاتی رہی ہو۔ لانچ ساحل سے آگئی اور دونوں قبر صی ترک دوڑتے ہوئے ان تک پہنچے۔

کچھ دیر بعد لانچ کا سفر شروع ہوا۔ وہ جزیرے کے ساحلوں سے لگی لگی چلتی رہی۔ ان اطراف میں سمندر پر سکون تھا۔ تین گھنٹے بعد لانچ نے انہیں ایک جہاز کے قریب پہنچایا تھا۔
 ”ارے یہ تو وہی ہے....!“ گلوریا بے اختیار بولی۔

”وہی نا جس پر میں چیف انجینئر ہوں....!“ عمران بامیں آنکھ دبا کر مسکرایا۔ لانچ سے وہ اس جہاز پر پہنچے.... رینا ولیمز اور انکھم کو ایک کیبن میں بند کر دیا گیا۔ اب ان کے ہاتھ پیر کھول دیئے گئے تھے۔

عمران نے گلوریا سے کہا۔ ”فی الحال ہم دونوں کو آرام کرنا چاہئے.... لیکن میں کل انکھم کو تمہاری اصلی شکل ضرور دکھاؤں گا۔!“

”ضرور.... ضرور....!“ وہ خوش ہو کر بولی۔ ”اور میں ان دونوں کے منہ پر تھوکوں گی۔!“
 ”نہیں....! تم ایسی کوئی حرکت نہیں کرو گی۔!“ عمران نے سخت لہجے میں کہا اور وہ سہم کر خاموش ہو رہی۔

دوسرے دن عمران نے گلوریا کا میک اپ اتار دیا اور اسے ساتھ لے کر انکھم والے کیبن میں پہنچا اسے دیکھتے ہی انکھم بوکھلا کر کھڑا ہو گیا۔

”بیٹھ جاؤ....!“ عمران ہاتھ اٹھا کر غرایا۔ ”نہ صرف اسے بلکہ ان تینوں کو بھی میں نے بچالیا جنہیں یکے بعد دیگرے ایک دوسرے کے ہاتھوں قتل ہونا تھا۔!“

”تو اس کا مطلب یہ ہوا کہ آٹھ بڑوں سے مجھے معافی نہیں ملے گی۔!“

”کن آٹھ بڑوں کی بات کر رہے ہو....؟ انکھم....!“

”کیا مطلب....!“

”تم اور رینا ولیمز قیدی ہو.... اور گلوریا وعدہ معاف گواہ ہے.... تمہارے خلاف۔!“

”یعنی.... یعنی....!“

”تم عمران کے قیدی ہو....!“

”اوہ.... اوہ.... بہت اچھے....!“ انکھم نے پر مسرت قہقہہ لگایا اور گلوریا حیرت سے

عمران کی طرف دیکھنے لگی۔

”تم اپنے حواس میں رہنا....!“ عمران نے اس سے کہا۔

”سب جائیں جہنم میں.... مجھے کسی کی پرواہ نہیں۔!“ گلو ریا نے انکھم کی طرف اشارہ کر کے کہا۔ ”مجھے تو اس سور کی گرفتاری پر خوشی ہے اگر میں بھی عمران کی قیدی ہوں تو مجھے اس پر بھی خوشی ہوگی کیونکہ میں زندگی کے اس گھناؤنے پن سے تنگ آگئی ہوں جو تنظیم سے منسلک رہنے پر میرا مقدر بن گیا تھا۔!“

”بریو....! عمران حتی الامکان تمہاری بہتری چاہے گا۔!“ عمران نے کہا۔

”عمران کہاں ہے؟“ انکھم بولا۔ ”مجھے اس سے ملاؤ.... میں تم سب کو مالا مال کر دوں گا۔!“

”اچھا تو ملو....!“ عمران نے کہتے ہوئے چہرے سے پلاسٹک ماسک الگ کر دیا۔

رینا ولیمز اور انکھم بت بنے بیٹھے رہے.... ایسا معلوم ہوتا تھا جیسے ان کی روہیں جسموں سے پرواز کر گئی ہوں۔

”نن.... ناممکن....!“ انکھم کچھ دیر بعد بڑبڑایا۔

”میرا شعبہ تمہاری لاسکی حربے سے کتنا بھاری تھا تم نے دیکھا.... تمہیں سن کر حیرت ہوگی میں نے اُسے اسی وقت تباہ کر دیا تھا جب وہ مارکوس پر آزمایا گیا تھا۔!“

انکھم دونوں ہاتھوں سے سر تھامے بیٹھا عمران کو خالی خالی نظروں سے دیکھے جا رہا تھا۔

اچانک اس نے عمران پر چھلانگ لگائی۔ عمران اس کی فطرت سے بخوبی واقف تھا۔ اس لئے غافل نہیں تھا۔ اس نے اُسے ہاتھوں پر روکا اور دونوں میں زور آزمائی ہونے لگی۔

رینا ولیمز نے دخل اندازی کی کوشش کی تھی کہ گلو ریا جھپٹ پڑی۔ ”بیٹھی رہ کتیا۔!“ کہتے ہوئے اس نے اس کے بال مٹھیوں میں جکڑے اور فرش پر دے پٹکا۔

دوسری طرف عمران انکھم کو گرا کر چڑھ بیٹھا تھا۔ ذرا ہی سی دیر میں اُس نے اُس کے جڑے ڈھیلے کر دیئے۔ پھر انکھم اور رینا فرش پر بے سدھ پڑے نظر آئے۔

وہ دونوں انہیں چھوڑ کر ہٹ گئے تھے اور عمران کہہ رہا تھا۔ ”انکھم! تم مجھے سچ مچ بلیک میل سمجھ کر بالامال کر دینا چاہتے تھے۔ لیکن تم نہیں جانتے کہ میں کن حالات میں لوگوں کو بلیک میل کرتا ہوں۔ تمہیں میرے ملک کی عدالت میں پیش ہو کر اپنے اُن جرائم کے سلسلے میں جواب دہی

کرنی ہے جو تم نے میرے ملک میں کئے تھے اور ریٹولیز تمہیں اپنا پاس وہ فوجی اتاشی تو یاد ہی ہوگا۔ جسے تم نے زہریلی گیس کے ذریعے ختم کیا تھا۔“
دونوں کچھ نہ بولے۔

”میں تمہیں پاتال میں بھی نہ چھوڑتا۔“ عمران کہتا رہا۔ ”اب دیکھو! لئے جا رہا ہوں تم دونوں پھانسی کے پھندے کے منتظر رہو۔“
اس کے بعد دونوں باہر نکلے تھے اور کیبن باہر سے مقفل کر دیا گیا تھا۔ گھوڑیہ کے قدم لڑکھڑا رہے تھے۔ عمران اُسے سہارا دے کر اپنے کیبن میں لایا۔

وہ اس کے سینے سے سر نکائے کسی منہ سی بچی کی طرح پھوٹ پھوٹ کر روتی رہی۔
”ار..... رر..... دیکھو رحم کرو مجھ پر.... میرے اعصاب جواب دے جاتے ہیں۔ اگر کوئی عورت میرے سامنے رو پڑے۔ میں خود کو بالکل امرود کی جیلی محسوس کرنے لگتا ہوں اور مجھ سے بڑی بڑی حماقتیں سرزد ہو جاتی ہیں۔ یقین کرو.... تمہیں کوئی گزند نہیں پہنچے گا۔ یہ میرا وعدہ ہے اس کیس کے فیصلے کے بعد جہاں کہو گی تمہیں بھجوا دیا جائے گا۔“

”مم.... میں جانتی ہوں.... تم وہی کرو گے جو کہہ رہے ہو۔“

”تو پھر چپ ہو جاؤ.... ورنہ.... میرا روس بریک ڈاؤن....!“

وہ سسکیاں لیتی ہوئی اس کے پاس سے ہٹ گئی۔ بڑی دیر بعد اس کی حالت سنبھل سکی تھی۔
دوپہر کو کھانے کی میز پر اُس نے عمران سے کہا۔ ”تم بہت دلیر اور شریف ہو۔ اتنے دن تمہارے ساتھ رہی لیکن تم نے شرافت کی حدود سے تجاوز نہیں کیا۔“
”میں شرافت کی حدود سے تجاوز کرنے کے قابل ہی نہیں ہوں۔“
”دلیر، شریف اور مسخرے ہو....!“ وہ جل کر بولی۔

”صرف مسخرہ.... دوسری خصوصیات میرے والد صاحب میں بدرجہ اتم پائی جاتی ہیں۔“
”کیا یہ ممکن نہیں ہے کہ میں تمہارے ہی ملک میں رہ سکوں۔ مجھے تمہارے ملک کی عورتیں بہت اچھی لگتی ہیں۔ میں اُن میں گھل مل جاؤں گی۔“

”ہرگز نہیں.... گالیوں اور کوسنوں کے علاوہ اُن سے کچھ نہ سیکھ سکو گی۔ مجھے تو جاپانی عورتیں بہت اچھی لگتی ہیں۔“

”تم غلط کہہ رہے ہو.... اپنے فرائض کی ادائیگی کے علاوہ تمہیں اور کچھ اچھا نہیں لگتا۔!“
 ”اگر تم میرے والد صاحب کے ذہن میں یہ بات اتار سکو تو میں تم کو ملکہ و کنوڑیہ بنا دوں گا۔!“
 ”کیا وہ تمہیں پسند نہیں کرتے....؟“

عمران نے مایوسانہ انداز میں سر کو متقی جنبش دی۔

”وہ کیا کرتے ہیں....؟“

”گوشت کی دوکان کرتے ہیں.... تم کھانا کھاؤ تمہیں میرے والد صاحب سے کیا سروکار۔
 وہ میرا نجی مسئلہ ہے۔!“

”تمہاری کوئی بات میری سمجھ میں نہیں آتی۔!“ گلوڑیا طویل سانس لے کر بولی۔
 ”خود میری سمجھ میں نہیں آتی۔!“ عمران نے کہا اور جگ سے گلاس میں پانی انڈیلنے لگا۔
 گلوڑیا خاموشی سے اُسے دیکھتی رہی۔

عمران نے پانی پی کر نیپکن سے ہونٹ خشک کئے اور بولا۔ ”ایش ٹرے ہاؤز کو قریب سے نہ
 دیکھ سکا۔ اس کا افسوس ہے....“ لٹھم کے ہاتھ آجانے کے بعد میں نے وہاں ٹھہرنا مناسب نہیں
 سمجھا تھا۔“

”اگر مجھے وہاں معلوم ہو جاتا کہ تم عمران ہو تو میں تم سے کہتی کہ پورے جزیرے کو تباہ کر دو
 یا کم از کم ان کارخانوں ہی کو دوبارہ کام کرنے کے قابل نہ رہنے دو جہاں منشیات اور فحش رسائل کی
 تیاری ہوتی ہے۔!“

”یہ قرض بھی کسی دن اتار دوں گا۔ یقین کرو.... وہاں مشرقی وسطیٰ کا زیر مبادلہ زیادہ دنوں
 تک نہیں پہنچ سکے گا میں اسے برداشت نہیں کر سکتا۔ فی الحال مجھے لٹھم کو اپنے ملک تک پہنچانا
 ہے.... میرا پہلا فرض....!“

”ایک بات سمجھ میں نہیں آئی.... آخر لٹھم لاسکی حربہ حاصل کئے بغیر کیوں وہاں سے
 بھاگ کھڑا ہوا تھا۔!“

”میرا خیال ہے کہ اُسے آخری آدمی کے پکڑے جانے کی اطلاع مل گئی تھی اس کے بعد ہی
 اُس نے ہمارا ساحل چھوڑا ہو گا۔!“

وہ کچھ دیر خاموش رہے۔ دفعتاً گلوڑیا چونک کر بولی۔ ”کیا وہاں مجھے جیل میں رہنا پڑے گا۔“

”میں کہہ چکا ہوں کہ تمہیں وعدہ معاف گواہ بناؤں گا اور تم میری مہمان رہو گی۔“
 وہ ہنس پڑی۔ عمران نے اُسے حیرت سے دیکھا۔
 ”مہمان بنا کر بھی دشمن کی نظر سے دیکھتے رہو گے۔“ وہ اسے نیم وا آنکھوں سے دیکھتی
 ہوئی بڑے پیار سے بولی۔
 ”ارے.... باپ رے۔“ عمران اردو میں بڑبڑایا اور اس طرح پیٹ پر ہاتھ پھیرنے لگا جیسے
 معمول سے زیادہ کھا گیا ہو۔
 جہاز اونچی نیچی لہروں کا سینہ چیرتا ہوا منزل کی جانب رواں دواں تھا۔

﴿ختم شد﴾